



PJ (M26)

Lehen il-Malti

MAHRUĠ

MILL-GHAQDA TAL-MALTI (UNIVERSITA')



L-ILSIEN MALTI JAGHTINA F'IDEJNA
IL-MUFTIEH TA' ŻEWĠ KONTINENT

LEHEN IL-MALTI

L-XL SENA

1971

GHADD 15

DAN L-GHADD FIH:

EDITORJAL: *Il-Ġlieda għall-Malti Tibqa'* – Ġ. CASSAR PULLICINO: *Poezija mbix Magħrufa ta' Patri Cuschieri* – J. AZZOPARDI S.J.: *Il-Ktieb li Qrajt Darbtejn* – T. PRECA: *Il-"Boulevard" ta' Francis Ebejer* – P/J. CREMONA, O.F.M.: *Lid-Dejr ta' "Aqua Bella"* – F.P. MIFSUD: *Is-Seklu Għoxrin; Dwejjaq u Niket* – J. ZAMMIT TABONA: *Sebaħ, Habib...* – G. MERCIECA: *Nostalġija; Il-Bejta ta' Tfulija* – A. AGIUS MUSCAT: *Strajk! Ahna Mhux Humal; Ecce Homo!* – G. AQUILINA: *Radd ta' Hajr* – W.Ph. GULIA: *Min jaf Għaliex?; Quddiem Xbibha ta' Ġesu fit-Il Esibizzjoni tal-Arti Religjuża* – A. AGIUS MUSCAT: *Kitba u Kittieba tal-Malti; Barra l-Ġnien ta' Eden* – A. CREMONA: *Hxejjex ta' Medicina Popolari* – V. MIFSUD BONNICI: *Żieda ta' Kliem u Tifsir.*

IL-ĠLIEDA GHALL-MALTI TIBQA'

IL-ĠLIEDA għall-ilsien Malti jehtieg tibqa' sejra sakemm il-Maltin kollha jifhmu li minghajru ahna qisna bħan-nies maħruġin barra mill-wirt ta' misserijietna.

Il-Malti hu biċċa minn Malta u t-tnejn ma jistgħux jinfirdu minn xulxin minghajr ma jmutu t-tnejn, bħalma gisem imut meta jnifired minn ruħu. Ahna la qatt fhimna u lanqas nistgħu nifhmu l-ilsien Malti bħala hu biss u waħdu l-ghodda tal-kultura tagħna nazzjonali. Ahna l-Malti dejjem xebbaħnieh ma' xitla li għeruqha jithawlu fil-ħamrija ta' Malta u li, meta dina x-xitla mbagħad tikber u ssir sigra, tifrex il-friegħi tagħha sa fejn ilaħħqu. Fi kliem iehor, ahna nemmu f'kultura nazzjonali, bl-għeruq tagħha f'art twelidna u l-friegħi mbagħad mifruxin fuq il-ħamrija ta' kulturi ohra. Il-lingwi tad-dinja tista' tqishom bħal ħafna sigar imħawlin fil-ħamrija ta' l-istess ġnien bl-għeruq tagħhom jerdgħu t-tira mill-istess ħamrija, u kull waħda minnhom tagħti l-frott tagħha li bih tingħazel minn sigar ohra. Din it-tixbiha taqbel ħafna għal Malta. Fid-dinja mhux kultura waħda hemm, imma ħafna. Il-popli kollha għandhom il-wirt tal-ġenju ta' nisilhom. Kien ikun għajb għalina l-Maltin kieku ahna ma sibniex ir-rokna tagħna fil-ġnien kbir tal-kultura tad-dinja. Nistagħgeb ħafna b'dawk il-Maltin l-aktar il-qodma dejjem aktar iebsa, li għadhom ma dahlux fl-ispirtu ta' żmenijiet godda, li għadhom ma bdewx iġhożżu wirt misserijietna sħiħ u bla mittiefes.

Kien hemm min haseb, ghax mohhu ma jilhaqlux, li l-Malti jaqtaghna mill-Ewropa. Jekk hemm haġa li tista' taqtaghna mhux biss mill-Ewropa iżda mid-dinja kollha, hija mhux l-ilsien Malti iżda l-injoranza. Il-lum il-Malti, biex nibqgħu bl-istess tixbiha, sar sigra li xenxlet gheruq kbar. L-gheruq jihxienu u jibqgħu jihxienu ghax issa lahqgħet generazzjoni oħra li s-sinsla tagħha hija iżjed magħquda, il-ghaliex iż-żgħażaġħ hasbu iktar b'rashom milli għamlu hafna ta' qabilhom li, għall-ħsieb jew iehor, qdew aktar lill-barranin milli lill-Maltin. It-tama tagħna qiegħda fiż-żgħażaġħ, u l-aktar fl-iskejjel fejn issa t-tagħlim tal-Malti qed jingħatalu żmien aktar minn qabel. Ma nistgħux nibqgħu sejrin nitilfu generazzjoni ta' żgħażaġħ waħda wara l-oħra, u fl-istess hin nitkabbru bl-indipendenza ta' pajjiżna, meta dina l-indipendenza hija hrafra.

Tassew battala hija l-mistoqsija li jsaqsu: "Imma bil-Malti kif ser niftiehm u ma' pajjiżi oħra? Kif sa nkunu nistgħu ninneguzzjaw magħhom?" Din il-mistoqsija sejjaħtilha battala ghax ma fihie x sustanza. L-ewwel xogħol ta' kull ilsien f'pajjiżu huwa li jaqdi l-poplu li jitekllmu fil-bżonnijiet ta' kuljum u fil-ħtiġijiet artistici tiegħu li johlqu x-xogħlijiet tal-letteratura bil-kelma l-miktuba fil-proża u fil-versi.

Għall-ħtieġa ta' komunikazzjoni ma' pajjiżi oħra, aħna għandna l-lingwa Inġliża li l-lum tista' tissejjaħ il-lingwa franka tal-biċċa l-kbira tad-dinja. L-Inġliż, fi kliem iehor hu waħda mill-ftit lingwi l-kbar li n-nies jinqdew biha għall-komunikazzjonijiet internazzjonali. X'uhud għandhom il-fehma hażina li kull lingwa oħra li jitekllmuha l-miljuni hi tajba biex wieħed jiteklem biha f'pajjiżi oħra. Dan mhux minnu. Nieħdu t-Taljan, il-lingwa ta' waħda mill-aqwa letteraturi tad-dinja; fil-kongress internazzjonali l-istess professuri Taljani jaqraw l-istudji tagħhom l-aktar bil-Frañċiż, lingwa oħra internazzjonali u qatt bit-Taljan ghax inkella s-sala li jitekllmu titbattal. U dan hafna drabi ġo pajjiżhom stess. Fil-laqgħa ta' Retturi ta' l-universitajiet ta' l-Ewropa li saret Baden-Bei-Wien fit-18 ta' Novembru, 1970, żewġ lingwi biss kienu magħrufin bħala ufficjali - l-Inġliż u l-Frañċiż. Dan qed ngħiduh biex nuru li mhux il-Malti biss hu marbut mal-pajjiż fejn l-aktar hu mitkellem, imma hafna mill-ilsna ta' pajjiżi oħra fejn jitekllmuhom mhux ftit eluf bħalna iżda miljuni.

Bħala eżempju ta' dan nista' nsemmi dawn l-ilsna: il-Bengali, iċ-Ċiniż, iċ-Ċekoslovak, id-Daniż, l-Olandiż, is-Swahili, il-Fillandiż, il-Grieg, il-Hawsa, il-Lhudi, l-Icelandik, l-Indoneżjan, l-Irlandiż, il-Ġappuniż, il-Malej, in-Norveġjan, il-Persjan, il-Pollakk, ir-Russu, is-Samoan, is-Serb-Kroat, l-Ispanjol, l-isvediż, it-Tork, l-Urdu, il-Welsh, u l-Yoruba. Minn

dawn, il-Ġermaniż hu hafna drabi wahda mill-lingwi ta' l-istudjużi, l-Ispanjol, hu lingwa mxerrda fl-Amerika Latina u r-Russu, li l-istudju tiegħu dejjem qed tikber, fl-Ewropa huwa l-lingwa ufficijali ewlenija barra li fir-Russja, bħal Malti f'Malta, fil-pajjiżi kollha Komunisti.

Hekk qegħdin naraw kemm hu minnu li l-lingwa ta' kull poplu qiegħda l-ewwelnett biex taqdi lil dawk f'art twelidu u mbagħad jekk dawn jeh-tiegu oħra biex jinftiehm u ma' popli akbar, jistudjaw il-lingwa barranija li jeh-tiegu għal daqshekk. Izda l-ebda poplu li jirrispetta lilu nnifsu ma jichad il-lingwa tiegħu jonkella jkazbarha jew izommha taht ilsien iehor barrani f'art twelidu.

X'uħud minnha l-Maltin ma jurux għaqal biżżejjed meta jcekknu l-Malti biex ikabbru l-Ingliż. Biex tkabbar l-Ingliż m'hemmx bżonn iccekken il-Malti! Ma nitkesshux u ma niggenhux! L-Ingliż għandna bżonn kif għandna bżonn it-Taljan u l-Franċiż u, għal min isib iż-żmien, l-Ispanjol, il-Ġermaniż u r-Russu. Izda f'pajjiżna, fejn nitiweldu, ngħixu, nikbru u mmutu, għandna bżonn fuq kollox ta' l-ilsien Malti halli bih nibqgħu nkabbru l-wirt tal-letteratura żagħżuġha li tagħżilna minn ġnus oħra waqt li tgħaqqadna magħhom, hekk kif il-Bandiera tagħna Bajda u Hamra tgħaqqadna ma' ġnus oħra ccivilizati waqt li tagħżilna minnhom bħala poplu.

Ġ. AQUILINA

POEŻIJA MHIX MAGHRUFA TA' PATRI CUSCHIERI

Ta' Ġ. CASSAR PULLICINO

IL-ĠABRA tal-poeżiji bil-Malti ta' Patri A. Cuschieri li ħarġet fl-1967 bil-ħidma ta' Patri Serafin M. Abela, Karmelitan, imliet vojtt li kien ilu jinħass fil-Letteratura Maltija. Il-ktieb kien milqugħ tajjeb mill-istampa, u mir-rivisti letterarji kif ukoll fl-imkejjen akkademiċi ta' dawn il-gzejjer.

Mhux il-ħsieb tiegħi f'din il-kitba li nagħmel apprezzament ta' Cuschieri l-poeta. Irrid biss inwassal quddiem il-qarrejja poeżija oħra ta' Cuschieri li giet f'idejja wara l-ħruġ tal-ktieb tal-poeżiji tiegħu.

Nhar il-5 ta' Lulju, 1947, jiena u ġej mill-ġhawm, kont iltqajt ma' Cuschieri fuq il-lanċa ta' Tas-Sliema u f'taħdita aktarx fit-tul kien tani bosta taġhrif dwar il-kitba tiegħu bil-Malti. Fost hwejjeġ oħra kien qalli: "Għandi wkoll hafna poeżiji fil-*Hmar* mahruġin taħt *noms des plumes* differenti. Waħda minnhom *Lil Nurse Edith Cavell*, fil-"*Hmar*." Għal darba, darbtejn u iktar minn dak iż-żmien jiena dort bir-reqqa l-ħarġiet tal-*Hmar* biex nara nsibx xi versi li jtkellmu minn dik in-"*nurse*" qalbiena li kienet issemmiet hafna fl-Ewwel Gwerra Kbira tal-1914-19. Iżda kien kollu ta' xejn, u wara żmien qajt qalbi għal kollox u kemm kemm ma bdejtx naħseb li Cuschieri kien qalli ħażin u ħawwad ħaġa m'oħra.

Għaddew is-snin, ħarġet il-ġabra tal-poeżiji ta' Cuschieri, u darba waħda – kien il-Hadd fil-ġhaxija – kont qed inqalleb il-paġni tal-ġurnal *Ġaħan* (1915-16) u b'kumbinazzjoni fil-Għadd 170 tal-21 ta' Ottubru, 1916, jiġu quddiem għajnejja l-versi ta' poeżija jisimha *Miss Edith Cavell* – *Sena Wara Mewtha*. Meta qrajtha darba, darbtejn, ma fadalli ebda dubju li, għalkemm ma kenitx iffimata, lanqas b'*nom de plume*, il-versi kienu dawk li Cuschieri kien semmieli bosta snin qabel. Il-mixja tal-vers, l-għażla tal-kliem u, iżjed u iżjed, xi hsebijiet dwar il-gwerra li jintrabtu ma' poeżijiet oħra tiegħu, ziedu jsaħħu din il-fehma.

Cuschieri huwa wieħed minn dawk il-poeti li ispiraw ruħhom mit-taqlib u t-taqbid li giebet magħha l-Ewwel Gwerra Kbira. Għalkemm f'dik il-gwerra Malta ma kenitx fl-ewwel frontiera tat-taqbid bħalma kienet fit-tieni Gwerra Dinjija, kien hawn nuqqas u għoli ta' hwejjeġ ta' l-ikel, u Malta sfat sptar wieħed għall-feruti ta' l-Alleati li sabu l-fejġan u reġġhu ħadu saħħithom taħt is-sema kahlani taġħna. B'danakollu, għal qalb sensitiva ta' poeta bħal Cuschieri, il-ġlied u l-qerda bla sens ta' bliet unies

ma setgħux ma jqaqlux f'qalbu u jnaqqxu f'moħħu hsebijiet li fihom juri l-frugħa ta' filosofija aggressiva, u l-kruha brutali tat-taqbid. It-tixrid tad-demmm bejn l-ahwa l-bnedmin ħallielu impressjoni mill-aqwa lil Cuschieri. Il-ħarsa tiegħu jixħetha minn din it-tikka ta' gżira fuq l-egħlieqi jħammru ta' l-Ewropa, u jitlob lill-Madonna biex tidħol Hi għall-bnedmin li qegħdin jitqatlu bejniethom, kienu ta' liema lewn u lsen kienu. Fil-poezija *Ieqaf Magħna, ja Hanina* naqraw:

*Qalbi f'idejja
Omm ta' kull ħniena,
F'dal-ħin ta' biza'
Lejk nersaq jiena.
Nitlob li minna
Tbiegħed kull hemm;
Tħallix l-Ewropa
Tegħreq fid-demmm ...*

Jekk il-gwerra naslu biex inqisuha bhala kastig ta' dnubietna, frott tal-ħażen li misserijietna wirtu minn għand misserijiethom, Cuschieri jitlob lill-Madonna biex, bhala Omm tagħna l-bnedmin, tidħol Hi biex jieqaf it-tixrid tad-demmm li għal sena sħiħa ħasel il-bliet u r-ħula u li messu kien biżżejjed biex naddaf dnubietna. Fil-versi *Uri li Inti Ommna* naqraw:

*... Nitolbu u nibku, din ħajjitna
minn ftit zmien ilu. Xi għalek, Marija?
mbux ommna int iżjed? Ara l-bliet u r-ħula
kemm qed iħammru
bid-demmm taż-żgħażaġħ; isma' mal-Ewropa
kollha tnebida waħda; ħniena ħniena,
Marija! Naddaf imissu dnubietna
id-demmm li nxtered,
id-dmugħ li ħareġ minn għajnejna jmissu
ilu li saffa qlubna minn kull tebgħa.
Missirijietna minn missirijiethom
il-ħażen wirtu,
u minnhom aħna. Liema ħaqq ħarisna?
ċaħħdu xufftejna saħansitra l-kelma*

*tiegħek, kbir Alla. Iżda' issa ilna sena
nibku, Marija,*

*ma baqax fina dnuw iżjed. Mbux dejjem
mal-blat iħabbat il-baħar, mbux dejjem
ikrah is-sema; terga x-xemx minn sħaba
toħroġ u tiddi . . .*

Fil-herba li giebet magħha l-gwerra nhasdu ż-żgħażaġħ fil-fjur ta' saħħithom, sfaw battala d-djar li dari mimlija ħajja, u romlu l-ommijiet. U n-niket u l-hemm li waqa' fuq id-dinja gieb miegħu, hawn Malta, twaqqiġħ ta' valuri morali malli messejna ma' ġnus oħra li ġew fostna. Dan il-ħsieb Cuschieri jfissru sew fil-poezija *Quddiem Marija biex Teħlisna minn dil-Marda*:

*Imtlew l-oqbra biż-żgħażaġħ,
id-djar għoddhom battala.
Vergni li ggib fuq driegħek
il-ħniena liema bħalha,*

*ħares kemm hemm, kemm nieket
ġie fuqna għal għarrieda:
jibku l-aħwa lill-aħwa,
l-omm tibki lil uliedha . . .*

*. . . mita, mitluqa mn' Alla,
il-ġnus qabdu f' xulxin
u qtajja' ta' nies oħra
bdew qalbna għaddejjin,*

*Oh x'għama dik il-ħabta!
x'tinsija tal-warrani!
Daħak u mejjel rasu
u tkaza sal-barrani.*

L-omm tibki lil uliedha. L-istess ħsieb itenni Cuschieri fil-poezija magħrufa *Fil-Milied tas-sena* 1916. Kien Milied tal-Gwerra u ma setax iġib miegħu l-ferħ ta' dari. Il-baħar ta' demm, ix-xmajjar ta' dmugħ, id-dmija ta' l-aħwa jaħkmu fuq kull ħsieb iehor, kif jidher minn din is-silta:

*'mma l-kelma minn fommi – toħroġli bid-dmugħ,
toħroġ miksija – bin-niket tar-ruħ,*

*tar-ruħ li l-ġnus tara – go baħar ta' demm
jitħabtu, ser jegħ'rq – iżommu bil-kemm.*

*Ninu Ninu tal-Milied
L-ommijiet jibku l-ulied...*

*Minn sħab abjad ileqq donnu tal-fidda
X'int tħares, qamar, bħal wieħed miblugħ:
iva rajt sewwa: mbux ilma, mbux ilma:
dak dmija ta' l-aħwa, dawk xmajjar ta' dmugħ...*

Motiv jixxiebah, tal-qamar li jifrex id-dawl tiegħu minn bejn is-siġar u bħal jitkixxef il-misteru li hemm moħbi taħt il-lapidi ta' ħajjiet zġhażagh maħsuda ħesrem, waqt li mal-Ewropa jidwi l-biki u t-tifqigh tal-ħerba, nsibuh fil-poezija tiegħu bit-Taljan *Ai Caduti di Ieri*, miktuba f'Ġunju ta' l-1915, kif jidher minn dawn il-versi:

*Giacquero, e il raggio tuo di tra gli alberi
posavi, o luna, sovra lor palpebre;
spiavi notturna
tu forse il mistero de l'urna?
Non qui, non ora, ma dopo l'ultima
sera, su, in alto, nei puri culmini
sublimi del vero,
sapremo, o mortali, il mistero.
Non qui sapremo perchè a voi, poveri
caduti, il corpo fascio' di tenebra
la morte, nè vide
là speme che agli anni sorride;
le madri sole ne l'ombra, a gemere,
le spose, i figli che trastullavansi
inconsci su l'erba
non vide, e la mano superba
calò. Ma meglio, meglio nascondersi,
o morti, sotto la nivea lapide
tra faggi, che il pianto
udire e d'Europa lo schianto.*

F'din il-kategorija ta' ħsebijiet tidhol il-poezija *Miss Cavell*. B'erba' pinzellati ta' mġhallem Cuschieri jurina 'l Nurse Cavell taqdi l-missjoni tagħha mal-morda u mal-feruti. Kullma xtaqet kien li ttaffi kemm tista'

d-dmugħ u t-tbatija:

*Mhux li pajjizba jikber u jogħla
U jmut ħaddieħor bil-għaks u l-guħ,
Mhux dan minn qalbha xtaqet Miss Cavell:
Xtaqet li ttaffi kemm tista' d-dmugħ;
Id-dmugħ li ħareġ flimkien mad-dmija
Li 'r-rħula xarrbet, xarrbet l-ibliet ...*

Naraw kif hawnhekk l-ideat jorbtu ma' dawk li qrajna fis-siltiet ta' qabel u kif, b'din ix-xhieda ġewwinija, nistgħu naslu biex inqieġħdu dil-poezija ma' l-oħrajn miġburin fil-ktieb ta' Cuschieri.

Imma hemm ħaġ'oħra li, biex ngħid hekk, ma thallielna l-ebda dubju dwar dan. Cuschieri nnifsu kien tassew milqut mill-ġrajja ta' din in-nurse qalbiena, li tista' tingabar fi ftit kliem hawnhekk. Edith Louise Cavell (1865-1915) kienet laħqet l-ewwel "Matron" tal-Berkendael Medical Institute, Brussels, li meta bdiet il-Gwerra fl-1914 kien sar sptar tar-Red Cross. Fih Cavell kienet iddur bil-feruti, sew Alleati kemm Tedeski. Bejn Novembru, 1914 u Lulju, 1915 kienu bdew jaħbu xi suldati feruti Inglizi u Francizi fix-*chateau* tal-Princep Reginald de Croy, ħdejn Mons, u minn hemm jeħduhom fid-djar ta' Cavell u ta' oħrajn fi Brussels, fejn dawn kienu jagħtuhom il-flus sabiex, bil-għajjuna ta' xi gwidi, jaslu sal-fruntiera ta' l-Olanda u jaħarbu minn hemm. Nhar il-5 ta' Awissu it-Tedeski arrestaw lil Edith Cavell u xeħtuha l-ħabs. Hija ammettiet li kienet laqgħet f'darha u għenet biex jaħarbu sal-fruntiera mal-200 Inġliż, Franciż jew Belgjan. Għaddewha Qorti Marzjali fis-7-8 ta' Ottubru, qatgħuhielha għall-mewt u xkubettjawha fit-12 ta' Ottubru, 1915.¹

Cavell sfat vittma tal-ħruxija tedeska u l-mewt tagħha kekkxet id-dinja civiliżzata.² Hawn Malta saret funzjoni għall-mewt tagħha fil-Kattidral tal-Protestanti, il-Belt, nhar l-24 ta' Novembru 1915,³ u mbaġħad nhar is-Sibt, 4 ta' Diċembru, fl-Aula Magna ta' l-Università, inqraw żewġ poeziji *Pel Martirio di Miss Cavell* mill-Professuri A. Bartoli u V. Laurenza, waqt li l-Professur A. Cuschieri għamel diskors sabiħ ħafna ta' tfakkira *Com-*

¹ Encyclopoedia Britannica, 1955, Vol. 5, p. 74.

² Hawn Malta kien wasal tagħrif dwar ir-reazzjoni li giebet magħha l-mewt ta' Cavell f'kitbiet li deħru fid-"Daily Telegraph", f'"La Metropole", fl-"Echo Belge", u fuq kollox fl-artikolu ta' M. Clemencau fl'*Homme Enchaîne*, tad-29 ta' Ottubru, 1915. Ara *Daily Malta Chronicle* tat-30 ta' Ottubru u l-10 ta' Novembru, 1915.

³ Ara l-gazzetta *Malta* tal-25 ta' Novembru, 1915.

memorando *Edith Cavell* li fih ta tifsira simbolika lil din il-qalbiena, u mill-grajja tagħha silet bħal tagħlima li tghodd ukoll għaċ-ċkejtna Malta, art twelidu. Fost hwejjeg oħra Cuschieri kien qal hekk: "O libertà dei popoli piccoli, per te cadde e or risorge dalle sue ceneri questa eroina, questo simbolo di grandezza civile, di carità patria, di alti sensi umanitari ... E questo grido io sento oggi ancora risuonare per i cieli della mia patria. Poichè, signori, se Edith Cavell morì per i piccoli popoli, se questa guerra è quel che si dice una nobile santa gloriosa reazione alla forza bruta che vuol soffocare la libertà delle piccole patrie, la eroina inglese è morta anche per te, o mia piccola patria ..."⁴

Fid-dawl ta' dan, nistgħu nifmu ahjar kif u għaliex Cuschieri kiteb il-versi *Miss Edith Cavell – Sena Wara Mewtha* li issa se ngibu biex bihom nagħalqu dan l-istudju tagħna.

B' dak il-lbies abjad ma' tul gisimha,
Salib fuq s' dirba, iħammar nar,
Hekk, b' daħka f' fommha, kienet tkun dejjem
Tigri, titħabat gewwa l-Isptar.

Hekk kont, ja xbejba, meta gew fuqek;
Bid-duwa f' idek hdejn il-midrub,
Rasek ma' rasu tkellmu ferħana,
Tistenna jasal il-ħin miktub.

Hekk rawk il-morda waqt li kont sejra
Ma' dawk il-kiefra qlub tal-ħadid;
Kemm bkew, jaħasra, kif rawk għaddejja
Tidħak issellem lil kull marid!

Mhux li pajjizha jikber u jogħla,
W imut haddieħor bil-għaks u l-guħ,
Mhux dan minn qalbha xtaqet Miss Cavell:
Xtaqet li ttaffi kemm tista' d-dmugħ;

Id-dmugħ li ħareg flimkien mad-dmija
Li 'r-rħula xarrbet, xarrbet l-ibliet,
Meta tal-Kajżer, bħal riefnu qawwi,
Il-qilla fuqek, ja Belgju, għaddiet.

Għaddiet u ħasdet il-fjur taz-żgħażagħ,
Għaddiet u qerdet knejjes u djar



⁴Ibid, 7 ta' Diċembru, 1915.

*Li kienu l-għageb tas-snajja': kollox,
Kollox mill-Belġju dlonk spiċċa u mar.*

*Kollox qerdulek, imsejken, barra
Minn haġa waħda, barra mill-ġieħ:
Quddiem l-Istorja, li għad tinkiteb,
Kemm kbirt, ja Belġju, Belġju sabiħ!*

*Tgħaqqad ma' tiegħek issa għal dejjem
L-isem ta' Cavell. Sena għaddiet
Sew sewwa; kienet għodwa mill-ikrab,
Is-Sema mċajpar mill-lew ir-rmied;*

*U, b'dik il-libsa bajda bħal qalbek,
Mort int għall-qaila; mort u mat-tir
Waqajt fl-art mejta. Qattret ix-xita,
U dmugħ kien donnu dak it-taqtir.*

*Qerduk bħal warda waqt li qed tiftaħ;
Iżd' ismek baqa', ismek idum
Sakemm fid-dinja tibqa' t-tifskira
Ta' dit-taqbida kbira tal-lum;*

*U jkun għal dejjem ismek, ja xbejba,
Għal min jaf jaqra go l-ismijiet,
Bħal fanal jixgħel f'lejla waħxija,
Bħal kewkba tidli f'nofs is-smewwiet!*

IL-KTIEB LI QRAJT DARBTEJN

Ta' JOHN AZZOPARDI S.J.

IL-KTIEB li qrajt darbtejn jismu *Il-Waltz tad-Dellijiet*. Dan huwa ġabra ta' mitt sunett miktuba mill-poeta Ġorġ Pisani. Ktieb ta' sunetti biss bħal dan għad m'għandna ebda iehor fil-Letteratura Maltija. Biex nuru kemm hi ġabra ta' sunetti sbieħ biżżejjed ngħidu li dawn is-sunetti jistudjawhom l-istudenti tat-tielet klassi tal-Liċeo.

Il-bini ta' dawn is-sunetti huwa varjat ħafna. Wieħed isib sunetti Shakespearjani fuq it-tifsila abab – cdc – efef – gg. Dawn l-aħħar żewġ versi iservu jew biex igħidu fi ftit kliem dak li jkun intqal diġà qabel jew bħala antitesi. F'dan Pisani juri ħila kbira. Fil-*Boxing* bħala antitesi jgħajjat:

*'Ma nies qed tiegħu gost, tifrāb l-istess:
Viva s-seklu tad-dawl u tal-progress!*

Fil-*Lampi taċ-Ċimi* jiġbor f'żewġ versi dak li qal qabel:

*Hekk jorqod is-sajjed, bla flus, bla fama,
'ma joħlom jum ta' rxox, qawmien u tama.*

Is-sunetti Petrarkani huma mibnijin fuq ħafna tifsiliet. Izda l-aktar huma mibnijin fuq it-tifsila abab – abab – cde – cde. Uħud minn dawn huma: *Xlendi*, *Lill-Muża* u *It-Triq*. Ta' min igħid ukoll li s-sunett *Post Bellica* huwa mibni fuq it-tifsila abab, abab, cdc, ede.

F'din il-ġabra l-poeta Ġorġ Pisani kitbilna xi ftit sunetti religjużi bħalma' huma *San Dimitri*, *Il-Kappella tal-'Quo Vadis'* u *Fieċ-Ċimiterju ta' San Kallistu*. Kitbilna ħafna versi religjużi għad li l-isem tas-sunett mhux religjuż; hekk fis-*Searchlight* kiteb:

*Tgħarrex għalxejn, għax dawl il-Verità
narawh flimkien, ħabib, fl-Eternità.*

Fir-*Ramla t'Għawdex*:

*u l-Madonna jin-nofs, mimlija b'lewwa,
titlob sabiħa fuq id-deh' b' tar-Ramla.*

Ukoll fil-*Wied tal-Lunzjata*:

Int sirt Omm u tibqa' xebba dejjem.

Versi oħra bħal dawn jinstabu fis-sunetti: *Il-Mewt tal-Gilju* u *Via Appia*.

Il-Poeta kiteb ħafna sunetti fuq ix-xaqlibiet t'Għawdex, e.g. *Ix-Xlendi*, *Marsalforn*, *San Blas* u *Wied il-Għasri*. Kiteb oħrajn f'postijiet differenti tad-dinja. Il-ħdax-il sunett li jiġu wara *Vjaġġi fi Sqallija* l huma kollha ta' din il-ġhamla.

Ta' min iġhid ukoll li f'din il-ġabra, Pisani bħas-soltu ma naqasx li jikteb liż-żgħażaġh. Anki fil-*Kelma Waħda*, ta' qabel ma jibdew is-sunetti, huwa jgħid: "nittama li dan il-ktieb ma jdmx ma jsir ukoll il-ħabib ta' l-istudjuzi tal-Malti – fuq kollox taż-żgħażaġh." Il-Professur Aquilina fl-Introduzzjoni tal-*Muza Maltija* jsejjaħ 'il-Pisani bħala "Il-Poeta taż-Żgħażaġh". Uħud mis-sunetti li kiteb liż-żgħażaġh huma: *Bewsa*, *Għerusi-ja*, *Memnisse Juvat* u *Memnisse Horret*.

Xi sunetti huma miktuba fuq l-insetti: *Lin-Naħla*, *Lin-Nemel*, *Nemusa*, *Lill-Brimba* u *Il-Werzieq*.

Deskrizzjonijiet sbieħ ħafna huma *Il-Wied tal-Lunzjata* u t-tliet sunetti immortali bl-isem ta' *Tliet Kwadri ta' Akkwarella*.

Sunett magħruf ħafna huwa *Il-Hamiema tal-Kampanar*. Dan huwa sunett allegoriku u jispiċċa bil-mistoqsija retorika:

*Iqum għad il-kampanar f'għodwa ta' sliema,
'ma min iroddlu l-bejta u l-Hamiema?*

Il-poeta Ġoġ Pisani jagħlaq dil-ġabra bis-sunett *Gratiarum Actio*. Dan huwa sunett tassew reliġjuż fejn il-poeta jizzi ħajr lill-Mulej għall-ħlew-wa ta' pajjiżu, il-wens ta' daru, il-ħbieb, il-frott, il-ward, l-ilma, il-weraq, il-ħut, it-tjur, il-bhejjem u x-xemx li għoġbu jagħtih. Il-Poeta jtemm b'att ta' ħajr mill-isbah:

*U 'fl-aħħarnett għal Oħti l-Mewt ħanina
li biba jiena nidħol f'ħajja isbaħ
u ngawdi d-dawl ta' Wiċċek għala dejjem.*

Dan il-komponent ktbu bħala "homework" f'April 1956 meta kont fir-raba' klassi tal-Liċeo, Għawdex, fejn is-surmast tal-Malti kien Ġoġ Pisani. Kien ħa pjaċir ħafna b'din il-kitba, u barra milli tani marka ta' 16 minn 20, li rari ferm kien jagħti, kitibli wara: "Sabih ħafna; nixtieqek tistampah f'xi rivista letterarja."

Din ix-xewqa ta' Ġoġ Pisani qed inwettaqha issa, tlettax-il sena wara, meta l-Professur Ġużè Aquilina, li għallimni l-Malti għal sentejn l-Universita, stedinni nistampa xi kitba bil-Malti.

IL-"BOULEVARD" TA' FRANCIS EBEJER

Ta' TONY PRECA

IT-TEATRU tal-lum huwa mmexxi minn spirtu ta' ribelljoni. Mill-kamp internazzjonali jidhru Genet u Ionesco, Beckett u Pinter. F'Malta, l-eroj ta' "Boulevard" x'aktarx li jitkellem għad-drammaturgu nnifsu meta jistqarr: "Ir-ribell dejjem artista, u artista ribell".

"Boulevard" jeżamina fi tliet atti l-ħajja metafizika tal-bniedem universali. Dlonk, l-eroj tad-dramm, jieħu in-"Non Serviam" ta' Lucifru bħala l-għajta tiegħu, u johroġ bħala l-ispirtu tar-ribelljoni nnifisha. Meta joqtol l-"Awtur", bħal meta Nietzsche ħabbar il-mewt ta' Alla, huwa jiddikjara t-tmiem tal-valuri tradizzjonali kollha li s'issa kien ihaddan il-bniedem. Ineħħi 'l Alla minn nofs u jittanta jmexxi mingħajru.

Id-dominazzjoni tieħu post l-ordni. Mingħajr l-awtur tal-ħolqien, kollox jieqaf u jistaġna u naraw quddiemna antitezi tal-progress. Wara xi żmien il-bniedem jingħatalu ċans ieħor, iżda hu mitluf wisq biex jagħraf il-vera tifsira ta' dan iċ-ċans. U jidher li d-drammaturgu għandu dubji kbar jekk il-bniedem għandux xi darba jgawdi l-frott tar-Redenzjoni.

Id-dramm irid jiftaħ għajnejn l-udjenza għad-dinja ta' madwarha. Għalhekk m'għandniex niskantaw wisq jekk xi daqqiet matul id-dramm l-udjenza hija indirizzata direttament, jekk mhux attakkata wkoll. Għall-bidu din tista' tidher ħaġa kemmxejn stramba għax, għal żmien twil, id-drama kienet oġġettiva u impersonali, bl-awtur maqtuġh kemm jista' jkun mix-xogħol tiegħu. Iżda fid-drama tal-lum id-drammaturgu ma jippruvax jagħmel dan. Minflok huwa jaqbeż fin-nofs, biex ngħid hekk, u jirrapreżenta kemm lilu nnifsu kif ukoll l-udjenza, fuq il-palk. Hu mhux qiegħed jitkellem għall-udjenza. Qiegħed ikellem *lilba*. Biex nagħtu eżempju ta' dak li qegħdin ingħidu: Meta f' "Boulevard", lehen l-"Awtur" jinstema' fuq ras l-udjenza u kollox jieqaf zobtu fuq il-palk, tinħoloq bħal "short circuit" fil-attenzjoni (s'issa oġġettiva) ta' l-udjenza. Minn dak il-punt 'il quddiem, meta l-"Awtur" ikellem lil "kulħadd", l-udjenza tkun fuq il-palk ma' l-oħrajn.

Id-dinja li naraw fil-"Boulevard" hija dinja ta' nies għajjiena, "ħajjin fil-mewt ... jew aħjar mejtin fil-ħajja ... jixxejru mar-rih" bħal "The Hollow Men" ta' T.S. Eliot. Dinja ta' nies li twieldu mingħajr ebda xewqa li jitwieldu u jmutu mingħajr ma jridu l-mewt tiġi fuqhom. Dlonk jistaqsi lill-"Awtur" "Għaliex għibtu hawn?" u Raoul jishet il-mument li missieru gabu f'din id-dinja. B'danakollu kulħadd jipprova jsib mezz biex ihalli xi

rbit warajh. Missier Raoul iġhaddi lit-tifel tiegħu ix-xebh ta' wiċċu. Martiża tħaddan magħha il-ktieb ta' tliet generazzjonijiet, holqa essen-zjali mal-passat u forsi wkoll mal-futur. Dlonk, li jidher li hu estensjoni tad-drammaturgu nnifsu, juri lill-kumpliment tal-karattri, kif ukoll lill-udjenja, li l-unika haġa li tista' żżommhom f'sikthom hija r-raġuni, u darba minnhom l-eroj-ribell jaqbez iġħajjat "Il-pregudizzji rridhom. Huma biss iġhinuni ħalli nkun individwu tassew".

Mingħajr ir-raġuni, il-bniedem jispiċċa bħal pupu, u m'għandux għalfejn wiehed jiskanta wisq meta Ebejer iġieghel l-"Awtur" iġħid li huwa holoq il-palk għall-atturi tiegħu għax "Għidt b'dawn ser nieħu gost. Idaħħkuni qishom f'kummiedja".

Il-karattri li naraw fil-"Boulevard" mhux talli huma pupi ta' l-ispaga, iżda huma maħluqin b'ċertu mod li l-ispag tagħhom ma jithabbell qatt. Ma jistgħu jersqu qatt lejn xulxin. Huma kollha gzejjer bl-ebda rabta bejniethom. Il-biċċa l-kbira minnhom qishom annimali feroċi, iduru fil-gaġġa tal-ħajja, lesti biex jiggranfaw f'xulxin. Kultant karattru jipprova jilħaq lill-ieħor, jew jikkomunika ma' l-oħra. Imma kliemu ma jagħmel xejn ħlief jimla' l-vojt, u jiswa biss biex jenfasizza l-kwiet bejn kelma u oħra, bejn sentenza u oħra. Id-djalogu ta' Ebejer jimxi xi haġa Hekk: Kwiet ... kelma, għal ftit tiżfen fin-nofs ... nerggħu għall-kwiet. It-Tama, l-hekk imsejha Mara tal-Ward, tispiċċa biex tistqarr: "Għalfejn ngħid u nitkellem. Hadd ma jifhem. Hadd ma jifhem lil hadd ... u hadd ma jifhem xejn. Qisu hadd ma qal xejn mill-bidu tad-dinja sal-lum". U f'parti oħra tad-dramm insibu dan id-djalogu bejn Ġigi u Boris:

Ġigi: X'hemm xi ngħidu. Għidna kollox.

Boris: Għamilna kollox.

Ġigi: M'hemm xejn aktar.

Boris: Xejn aktar.

Fit-tieni att, "l-atmosfera hi waħda ta' deżolazzjoni ... u fil-bogħod jinstema' l-krib ta' volpi". L-arja tifga', u l-karattri jippruvaw "jitwes-sgħu", imqar iġħollu dirġajhom. Għalxejn. L-atmosfera tgħaffiġhom. Huma għatxana għall-helsien, helsien illi qatt ma jistgħu jilħqu. Il-kliem li l-karattri jużaw għal darbtejn jikkontribwixxu mhux ftit għal din l-atmosfera. Nisimġu kliem sħun u għatxan bħal "xemx", "deżert", "ramel sħun", "shana", "sfajra", "nixfa", "ħruq", "baħħ" u "mejjet", kliem li jġieghlu l-udjenja tintebaħ li hi wkoll qiegħda tifga'.

Għad-drammaturgu, il-ġisem mhuwiex oġġett ta' sbuħija jew pjaċir, wisq inqas mezz għas-salvazzjoni. Huwa biss xkiel għal l-ispirtu u għar-

raġuni. Għalhekk huwa xi haġa baxxa u moqzieża. Il-ġisem ta' missier Raoul tisthajlu qiegħed jimmoffá u minn mument għall-iehor se jitmermer u jaqa' biċċiet. Gregorex isib diffikulta' kbira jagħaraf jikkontrolla l-partijiet differenti ta' ġismu u meta fl-aħħar jirnexxilu jsib il-pożizzjoni li jkun qiegħed ifittex, jiġi midfun fil-fjuri, tant li jgħajjat "Qegħdin tifgawni bil-fwieħa".

Il-karattri huma ossessjonati mill-helsien u hemm haġna referenzi għall-isem "Libero" (hemm xi rabta bejn dan l-isem u l-kelma Taljana li tfisser "hieles"?). Il-preżent jobogħduh u għalhekk jaqgħu fuq il-memorji tal-passat: taż-żgħożija jew it-tfulija – memorji li m'humiex biss memorji, għax il-preżent huwa biss il-passat imgebbed, u l-preżent passat għall-futur.

Ebejer jorbot haġna fuq is-simboli biex iwassal il-messaġġ tiegħu. Is-simboli jdaħħlu l-udjenja fil-kurzità u jtuha x'taħseb. Jekk u meta l-udjenja jirnexxilha tinterpreta simbolu, iktar faċli żżomm l-interpretazzjoni, għax tkun giet ipprezentata lilha b'mod konkret. M'għandniex xi ngħidu, is-simbolu fid-dramm huwa xbieha poetika, u għalhekk jista' jkollu iżjed minn interpretazzjoni waħda. B'danakollu xi simboli "diretti" bħal "barbed wire", gabuba tas-suldati, u azzarin, biċ-ċar ifissru l-jaasar, waqt li l-mara li tbiegħ il-fjuri hija t-Tama. Simbolu inqas dirett huwa l-vapur tal-karti jogħla kemm kemm ma jilħquhx il-personaġġi tad-dramm. Wieħed jista' jinterpreta dan bħala l-helsien u s-salvazzjoni li huma hekk "elusive".

Minn dan kollu jidher ċar illi "Boulevard" mhux drammi realistiku fis-sens li jurina karattri tad-demmi u l-laħam f'sitwazzjonijiet familjari. Għall-kuntrarju, it-teatru ta' Ebejer jagħti l-idea tal-holm. Il-karattri tiegħu jitekellmu b'poezija xejn familjari, u l-ġrajniet ma jseħħux wara xulxin b'mod loġiku. L-isfond ta' l-azzjoni mhux familjari b'mod li għandu rabta ma' xi pajjiż jew belt partikolari. Il-boulevard tal-play hi komuni, tista' tgħid, għal kull belt u raħal tad-dinja. Hekk ukoll nistgħu ngħidu għaž-żmien li fih tigri l-azzjoni. Hlief forsi fil-kostum, m'hemm l-ebda referenza diretta għal xi żmien passat, preżent jew futur. Realizmu kif drajna narawh fid-drammi ta' Chekhov u Ibsen ma fihix. Fih minflok realizmu psikologiku, għax jimexxilu jesplora d-dlamijiet tas-subkonxju uman. F'dan il-proċess joħroġ il-messaġ tal-awtur. Il-messaġġ fih haġna x'wieħed jistharreġ, u għalkemm wieħed jista' ma jaċċettahx, xorta jkollu jammerti li fuq il-Boulevard, il-ħajja hija misteru illi għalih m'hemm soluzzjonijiet faċli. Jekk imbagħad jasal ukoll biex igieghel l-udjenja tifli l-għax u l-għaliex ta' ħajjitha, dan id-dramm ikun sewa mhux fit.

LID-DEJR TA' "AQUA BELLA"

O Dejr mirdum f'dal wied ta' "Aqua Bella"
Fis-skiet ta' din il-lejla gejt narak,
Inħeba l-qamar wara s-sħab, il-kuiekeb
naħsibhom ġawħar jew ta' lewlu frak ...

O Dejr mirdum li swarek bejn il-friegħi
tas-siġar qodma taħbi tal-ballut,
qalbi toħlom fil-jiem li għaddew minn fuqek,
issaqsi: "Għaliex?" ... u tferfer ... qiegħda tmut ...

Fejn huma, o Dejr għaziż, dawk l-irħieb twajba
li għâxu fik igħannu lil Hallieq? ...
Fil-bemda w's-skiet ta' dan il-wied ħadrani
jgħannu flokħom is-srasar qalb l-għollieq...

Fejn inti, "Għajn Sabiħa" ta' "Aqua Bella"
li kont issaqqi l-ġonna ta' dal-wied
u n-nghaġ kont tisqi bl-ilma ċar ta' sidrek ...
Fejn inti, Għajn? ... kif kollox għadda u miet ...

O Dejr mirdum, f'das-skiet qisni qed nisma'
il-kant sabiħ fil-kor ta' dawk l-irħieb,
nisma' l-qanpiena ddoqq il-Pater Noster
u nara erwieħ jitnieħdu ħdejn salib ...

O żmien sabiħ, o żmien mita l-Kruċjati
kienu f'din l-Art Imqaddsa mimlijin
b'imħabba, fidi w ħila, għal dak il-Qabar
jaqbzu qalbiena kontra l-Misilmin ...

O Dejr mirdum, o knisja ta' "Aqua Bella",
o swali ħiemda, siġar tal-ballut,
hawn ħdejkom niġi dejjem biex niġtakar
u nibki b'qalbi sewda ... sa ma mmut ...

Ramle – Israel

P/JOSEPH CREMONA, O.F.M.

Nota: "Aqua Bella", hekk kienu isemmuh il-Kruċjati, fis-seklu XII, id-dejr tal-Benedettini, issa mirdum, li jinsab ġo wied bejn Ġerusalem u Abu-Gosh ...

IS-SEKLU GHOXRIN

"Is-Seklu Għoxrin"

Din l-għajta nstemgħet
U tibqa' tidwi ... tidwi
Jgħaddi ż-żmien
s-snin iġġibu
iżda l-għajta tibqa',
għax dan hu ...
s-Seklu ħelu w morr;
ix-xjenzat u l-artist, ġganti saru
u d-dinja ċkienet għalibom
sa l-ispazju għarrxu u rebħu.

In-nies raw tajra l-bogħod ... il-bogħod
.... il-ħamiema saffa
.... saffa bħall-erwieħ ta' trabi
Iva, kienet il-wassala tal-Paċi.
'L-kotra għajtet "Qed toqrob!"
Iżda ...

f' daqqa waħda bdiet tnin
... sparatura kienet instemgħet
u d-demm ċarċar
u ħammar lewnietha
u minn abjad sar aħmar.
Għalxejn il-kotra għajtet "Ftit ieħor"
għax it-tajra għejjiet ...
ftit ... ftit ...
u l-kesħa bdiet taħkimha.

"Mela x' ġara?" bdiet issaqsi l-kotra
Instema' leħen misterjuż ...
Gwerer dinjija b' demm ibaqbaq
Bniedem joqtol ... lil ħub bħalu
Ġlied kull fejn ħarstek titfa'
Strikes ... u
Rewwixti ...
Ingustizzji kullimkien.

*Rajthom iqumu . . .
żagħżagħ kienu
Qamu u ġġieldu
biex id-dinja issir tabib
tfejjaq il-ħamiema . . .
bid-demm tal-ġlied
bid-demm ta' l-ingustizzja m'appaşa.*

*Hemm għadhom . . .
jiġġieldu għall-ħaq u l-ġustizzja
izda donnu
"M'hemmx paċi
ħlief lin-nies ta' qalbhom saġja"
Izda l-keffa tal-miżien
fejn hemm is-serq, il-qerq, il-ġlied;
għabbet il-keffa l-oħra
fejn hemm l-imħabba, l-karità, u l-maħfra.
Tassew dan hu s-seklu mignun.*

10.iv.69

FRANCIS P. MIFSUD

DWEJJAQ U NIKET

*Kemm il-lejl qomt nolfoq
u nibki,
u tqallibt
izda le mistrieħ.*

*Werżaq,
donnu kien qorob
it-tmiem għalija,
izda l-lejl kien twil wisq.*

*Hassejtni mdejjaq
il-ħolm sar
biża' għalija,
u le baqa' ħolm ta' tfal
izda tħallat
mal-mewt u gwerer
destin u tmiem.*

2.viii.69

FRANCIS MIFSUD

SEBAH, HABIB . . .

Sebaħ, ħabib, il-Jum, u kollha dija
Ix-xemx qed tisreg fuq il-baħar tagħna,
L-irbit li kien jaħkimna m'għadux magħna
U fostna timraħ sħiħ ir-ruħ Maltija.

Id-dmugħ ħa nxerrdu llum fuq dawk minsija
Li ħakmet b'qawwa kbira l-id setgħana,
Li qerdet sa bil-ġuħ, fost ix-xebgħana,
U saltnet fuq il-jasar, barranija;

Inqieghdu fuq qabarhom il-kuruna
Li jirbħu biss li jmutu bi qlubija;
B'imħabba saffa, u qima, għalenija,
Kburin fir-rebħ, u fit-twemmin annuna.

Twarrad, illum f'wiċċ l-ilma l-gżira tagħna,
Kburitha wkoll fil-bieraħ, b'hekk ferħana!

Waħdek, fil-ħemda, f'nojs baħar kaħlani
Mogħnija bl-ogħna dawl minn jiem bikrija,
Rajtek, Blata tal-qedem, bi qlubija,
Tissielet sajj u xitwa mal-barrani;

U rajt demmek jiċċarċar fit-taqbida
Fl-egħlieqi u fuq is-swar żonqrija tiegħek,
Xtaqt li kont hemm, naqsam ix-xorti miegħek,
Għax għadni nisma' d-diwi tat-tnebida

Mis-sider tal-ġens kbir, kburi u felħani
Fiċ-ċokon tiegħu għani, u fl-imħabba
Fuq sies waħdieni, sies li qatt ma ttabba'
Minn meta l-gżira warrdet f'din nistrani.

Jalla Malta ta' llum issib is-sabar
Fl-imgħoddi tagħha kburi, u fih tiftakar!

Meta niftakar fik, qassis qalbieni
U nara l-ġmiel u l-għerf ta' l-għanja tiegħek
Nitkabbar li fit-triq ħabbejtek kmieni
u ktieb id-dawl malajr ħabbibni miegħek.



*Nibqa' narak fl-imħabba, wens tal-ħajja
Fil-ġmiel tal-ward, tas-sħab, tal-baħar tagħna
Fix-xtajta, fil-widien, fil-għerf bil-għajja
U fil-qalb hienja minn tat-tfal daħkana;*

*Fl-egħlieqi qodma ta' missirijietna
U d-drawwiet tagħhom u fil-ġens qalbieni
Tal-ġzira mxemmx, l-omm li wisq ħabbitna
Fil-lwien tax-xesfaq ta' filgħodu kmieni*

*Għannej nistrani, kewkba ewlenija
Werrej fid-dlam tal-lum, kewkba Maltija!*

J. ZAMMIT TABONA

NOSTALĠIJA

(Lil Erin Serracino-Inglott)

*Inħoss bħal dieqa f' qalbi kif narakom
sigar għoljin, tixxenglu tul l-għadira!
Tfakkruni fl-għan . . .
Għoljin,
kburin,
ħelwin;
qiskom m'intomx ta' l-art, taħsbu fis-sema.
Tiżfnu
tifirħu
tibku
titkellmu ma' xulxin qiskom ta' ġewwa.
Tinżgħu,
tilbsu,
tbiddlu
bl-ilwien ta' kull staġun, il-mantar għani.
Inħoss bħal dieqa fija kif nilmaħkom . . .
id-dieqa tas-smewwiet . . . ix-xewqa t'Alla.*

IL-BEJTA TAT-TFULIJA

(Niddedikaba lill-għażiż missieri)

Habbejtek mit-tfulija Xlendi tiegħi
u għadni... nibqa' nħobbok...
Fik sibt mistrieħ,
l-bena ta' qalbi!
L-għerien taż-żonqor,
l-ilmijiet ħadrana,
is-sema mimli dija
saru wisq midħla tiegħi,
daħlu ġo qalbi sewwa!
Is-sajjieda ħuti
joħorġu kmieni kmieni jaqbd u l-ikla...
imbagħ'd fl-għaxija
jidħlu ferħana
jew ftit imdejqa
dejjem mimlija tama...
Is-sajjieda ħuti...
nies ħelwa, twajba.
Int Xlendi taf ħajjithom kollha,
il-ġrajja tagħhom twila
magħġuna b'għaraq, dmija,
li jiktbu għodwa b'għodwa
bi nħar
bil-lejl
is-sena kollha!
Kif ix-xemx tinżel
u ssir ħamrani Xlendi, daqs ħugġieġa,
nissabħar
niſraħ bik
inħossok dari...
u tibqa' sakemm riġli jibqa' jčeklem
f'dinja ta' dlam, jersaq bla jaſ lejn ħofra...
Għax inti Xlendi, l-għorfa ckejkna tiegħi;
ibnek missieri hu bħax-xjuħ sajjieda;
inħobbok sħiħ daqskemm inħobb 'il-baħar.
Int tafu sewwa lil missieri:
Tafu zaġħżuġħ jistad,

*raġel jaqbad l-għajxien;
elf darba rajtu
Xlendi,
joħroġ bid-dgħajsa żgħira f'nofs il-baħar...
Int taf sew lili wkoll, bejta ta' qalbi;
smajtني ngħannilek l-għanja ġdida tiegħi.*

16.ix.70

GEORGE MERCIÉA

STRAJK! AĦNA MHUX HUMA!

*Illum strajk!
Nieqfu mix-xogħol!
Nurubom min aħna!
Waqfu.
Meddew il-għodda.
Il-kenn ta' djarhom insew:
Migbura għall-wens barra għall-qiegħa.
Iħarsu biċ-ċiera lejn mnejn ħarġu,
Il-ħbieb jis ilkoll sejgħu għedewwa:
Aħna mhux Huma.
Sabru l-jiem u l-jieli sħaħ.
Weqfin, l-arloġg kollha nsew.
Bired id-demm;
ħraxet il-qalb:
Aħna mhux Huma.
Dawk min huma? X' ġara?
Xejn! Xejn! Xejn ħlief strajk.
Tħarisx lejhom: ħallibom.
Qishom mħumiex hemm: imxi.
Il-jiem karkru...
Kemm għandhom x' jagħmlu n-nies!
Twil il-lejl...
In-nies fid-djar imrekkna...
Aħna mhux Huma!*

14.vii.1970

ANTON AGIUS MUSCAT

ECCE HOMO!

*Għaddej
Wieħed
Wahdu.*

*Djar ...
Hitan ...
Bibien ...*

*Min huwa?
Wisq naf!
Ejja arab.
Tafu xejn?*

Għaliġa sata' ma twelidx!

14.vii.1970

ANTON AGIUS MUSCAT

RADD TA' HAJR

(Fl-Ewwel Quddiesa ta' Dun Girgor Grech)

*Mulej, kif nibda nagħtik ħajr u ġieh
Għal dak li għamilt miegħi, x' ħin għażiltni
Minn fost oħrajn (int taf għaliex!); għamiltni
Sajjied l-erwieħ misdija? – Minnufib
Tlaqt kollox għal warajk; imbagħad, mistrieħ
Il-ġenna fawwar f' qalbi; dlonk qajjimtni
Għad-Dawl tal-Jum miġ-Dlam tal-Lejl; qarbinatni
B'demmek l-għażiż biex f' Emmnek nibqa' sħiħ.
Alla tal-ġnus, Ġesù, għajr tal-Qdusija,
Li tajtni s-setgħa naħfer dnub il-bniedem,
Inħossni żgħir fl-ewwel quddiesa tiegħi;
Għax x' jien ħlief bniedem dgħajjef, bin il-ħtija,
Bħal midinbin, għal dnubi u dnubbom niedem?
Biex qatt ma nittradik, kun dejjem miegħi!*

27.vi.70

Ġ. AQUILINA

MIN JAF GHALIEX?

(Lis-Sinjorina J. Spiteri, li ftit ilu staqsietni għaliex fl-1952 u 1953 ma ktibtix poeziji.)

Niftakar li xtaqt ħafna –
ħafna xtaqt –
ninfexx fil-għana . . .
Imma ma ġara xejn:
Hargu ftit taħżiziet ebsin
li ċarratt l-għada!

Min jaf għaliex?
Tassew li ma kontx Malta,
li kont inqalleb kotba w karti,
karti w kotba . . .
imma kont għadni jien,
fl-aħjar u fl-aqwa tiegħi,
u kont qed nara
kemm tassew aħna ġens għalina
b' dil-kelma li hi tagħna.
U ma kienx hemm qtugħ ta' ħsieb
bejn dak li kont tgħallimt u li qed nara.

Ġieli tani l-biki
magħluq f'kamarti
nistenna l-lebma tfeġġ
joż- "znied jintlaqat"
u isbaħ minn Wied Qirda w Wied Inċita
fil-widien tagħha faret
ix-xmara Mersey.

U jekk qabel rawni waħdi,
"żagħżuġħ ħassiebi",
naħrat l-artijiet maqtuġħin għalibom
bejn is-Salib tal-Għolja u Bingemma,
waħdi wkoll sabuni
is-silġ u l-borra u x-xemx fietla w ħanina
fil-ġonna Marie Louise u bnadi oħra.

Niżżik ħajr li staqsejt;
imma tassew ma nafx.

QUDDIEM XBIHA TA' ĠESÙ
FIT-II ESIBIZZJONI TAL-ARTI RELIĠJUŻA

*Le, mbux Hu!
Fejn huwa ġmielek jixgħel
o Ġesù?
Dal-wiċċ iwaħħax:
le ma jiġbed kotra
biex tistqarr 'l Alla ħaj;
le ma jħenn, ma jibki
fuq il-folla tal-midinbin;
ma jagħder lil magħtub;
ma jħobb lit-tfal iż-żgħar
u jridhom miegħu!*

*Ġesù mbux biss l-imballef
illi jreqq għall-għelt tat-tajn imġarrab;
Huwa l-ħabib tal-qalb li jifhem
li sebgħa għal seba' darbiet
il-maħfra għandha toħroġ;
li l-bniedem tajjeb
seba' darbiet kuljum jogħtor mat-trejqa;
li wissa 'l min iħaġġar
ikun bla tebgħa.*

*Fejn huwa r-Ragħaj it-Tajjeb?
It-Tjieba illi toqgħod għall-flaġell
u temmen illi l-ħitija
hi li m'għarfux il-ħsara illi għamlu,
fejn hi?*

*Jew temmen illi sirna l-koll hekk ħziena,
li trejqa waħda baqa':
naħsbuH bla ħniena?*

KITBA U KITTIEBA TAL-MALTI

Ta' ANTON AGIUS MUSCAT

IL-KITBA letterarja mogħdija ta' żmien? Il-kittieba jaħlu hinhom meta jmiddu għonqhom għal xogħol letterarju? Wara kollox, hemm rabta siewja bejn il-kittieb u l-qarrej?

Qatt staqsejt lilek innifsek mistoqsijiet bħal dawn? Nittama twiegeb 'iva': aktar u aktar jekk tħossok miġbud tħażżeż minn jeddek fuq biċċa karta dawk il-ħsibijiet li jolqtuk. Jekk tintafa' tikteb mingħajr ma taf għalxiex, ma tistax toħloq xogħol tajjeb. Ebda mgħallem ta' senegħtu ma jista' jaħdem biċċa xogħol jekk ma jifhimx sewwa xi jrid jaħdem. Barra li jrid ikun jaf jaħkem f'idu l-ewwelnett il-għodda, fuq kollox irid ikun jaf johloq biha. L-imghallem jaf johloq. Hekk ukoll fil-kitba: biex il-kittieb jista' jissejjaħ mgħallem tal-arti tiegħu, jeħtiegħu jkun jaf isawwar u jagħgen kitba hajja.

Nistħajlek tgħid, dan minn awl id-dinja. Hekk hu. U għax hu hekk jeħtiegħ li niftakruh u nħaddmu l-ewlieni fl-arti. Daqqiet, fil-giri ta' jum wara l-iehor, inħażžu kelma wara oħra, nimlew karti sħaħ bil-kitba, nitgħakksu bix-xogħol, u meta niltwew'il fuq biex inserřu daharna u naraw ix-xogħol kif inhu ħiereg, nintebħu li xtaqnieh aħjar. Xieraq li minn żmien għal żmien induru dawra magħna nfusna. Hekk ukoll fil-kitba: trid tieqaf u tistaqsi lilek innifsek x'wettaqt u x'fi ħsiebek twettaq.

Il-kittieb ma għandux joqgħod jistenna 'l ħaddiehor iġharbel l-arti tiegħu. Dmiru jiżen senegħtu. Tabilhaqq il-kritiku qiegħed hemm, minn qaddisu, biex juri fehmtu, u jekk ikun jaf is-sengħa tal-kitba, jagħraf inaqqi s-sifa mill-qalba. B'danakollu, hu dmir ewlieni tal-kittieb iqejjes kitbietu. U jekk dan id-dmir ma jaqdihx, ma jistax irodd xogħol siewi kif titlob is-sengħa. Kull kittieb għandu jgħaddi għarbiel ix-xogħol letterarju li jħażżeż minn żmien għal żmien.

Ma nistax inniżżilha illi fejn qed tinbena letteratura, bħal dik tal-Malti, mela għandna nibqgħu nħallu kollox iġħodd. Għalkemm minnu nnifsu ż-żmien iġharbel u jnaqqi l-qamħa mill-irfus, b'danakollu ma jistax ikun nibqgħu nħallu f'idejn il-mogħdija taż-żmien. Jeħtiegħ li l-kittieba, wisq iżjed ta' għada, iżommu quddiem għajnejhom illi l-kitba mhix tħarbiex ta' kliem. Is-sengħa mill-kittieba titlob bil-wisq aktar minn hekk. Titlob l-imghallem: l-artist. Għax il-kittieba ta' għada jridu jibnu fuq dak ta' qabilhom, ikollna nagħtu titwila madwarna u naraw fejn ninsabu.

Qabel xejn, jehtieg ma nitqarrqux. Ma naghmlux bhal dak l-iblah illi biex minghalih juri kemm jaf, iwarrab jew jiddarras mix-xoghol letterarju Malti ghax jorbot is-siwi ta' letteratura mal-kobor tal-medda ta' art fejn twieldu u ghexu l-kittieba. Aghar u aghar jaghmel dak li jwarrab il-letteratura Maltija ghax jidhirlu l-kittieb Malti ma jistax johloq letteratura bi Lsien Malti. Jekk infixklu 'l-kittieba Maltin billi nqabbzu fin-nofs kwistjonijiet politici, u nhalltu l-arti tal-kitba ma' fehmiel politici, ma naslu mkien.

Il-kittieb serju jkun l-ewwel wiehed li jisma' kif jahsibha min jaf x' tizen l-arti letterarja. Kittieb minn qaddisu ma jibzax mill-kritika. Jekk din tkun tajba, tirqem ix-xoghol tal-kittieb; jekk tkun dgħajfa jew fqira, ma tistax ittellef fit-tishih tal-kitba, ghalkemm tista' titelel is-sabar tal-kittieb. Kittieb minn eghruqu jmissu jkun jaf x'jizen ix-xoghol li jkun ta lil-letteratura ta' pajjizu, u ghandu jaghraf ifisser ghaliex holoq dik il-ghamla ta' kitba. F'kelma wahda jrid ikun jifhem tabilhaqq ghaliex kiteb dak li kiteb. Jekk ma jaghrafx lilu nnifsu ghax ma jifhimx lilu nnifsu, jintemm. Ghalhekk jehtieg l-kittieb isus fuqu nnifsu. Irid jilqa' lilu nnifsu min-nassa li jhalli idu thazzez ittri u tibni munzelli ta' kliem minghajr ma l-qalb u l-mohh imexxulu idu fi triqtha. Hawn hi l-hsara ta' kittieb li jrid jibni kitba minghajr sies.

Is-sies ta' kull kitba letterarja ssibha fir-ruh li tghajjixha. Jekk fl-arti letterarja tfittex u ma ssib xejn, qalbek tinghafas u tithassar ix-xoghol li tar mar-rih. Ir-ruh tal-kitba letterarja hu l-bniedem innifsu. Meta l-kittieb jikteb, jaghti lilu nnifsu. Il-kitba u l-awtur huma wiehed, ladarba l-arti tohrog mill-gewwieni ta' ruhu. Talanqas hekk tistennieh il-kittieb li ma jridx iqarraq bih innifsu jew b'seneghtu.

Dak il-kittieb qalbu mhegga u dehnu mixghul bi hsibijiet li jqanqlulu l-gewwieni ta' ruhu biex ifisser lilu nnifsu f'kitba letterarja, izda b'dana-kollu jistor kollox f'ghamla barranija tahbilu u ttaffilu l-qawwa ta' hsibijietu sabiex ma jaghrufx xi jgieghlu jfiehem ruhu ma' ghajru, ma jaghmilx ghajr johnoq lil ruhu nfisha li tghajjixlu l-eghruq tal-arti tieghu. Fi kliem iehor, ma jistax ikun li kittieb jaghni kitbietu bil-hajja, jekk jahrab mid-dinja li jghix fiha. Anqas ma jista' kittieb iqis lilu nnifsu mwahhad mal-hajja kulturali ta' pajjizu, jekk l-arti tieghu johrogha 'l barra mid-dawra tal-hajja li fiha jghix. Biex ighajjex, jehtieg l-hu nnifsu jitghajjex mill-hajja li ta' kuljum jerda' minnha. Jew jifhem jew ma jifhimx il-hajja madwaru. Jekk jifhimha: jew jilqaghha jew ibarriha, u b'seneghtu jgieghel min ihoss qawwietu fil-kultura ta' pajjizu; jekk ma jifhimhiex: irodd kliem u kliem biss, fid-deher hajjin, fis-sew mejtin.

Ghalhekk nixtieq nara izjed xoghol letterarju Malti maghgun mir-radda

tal-ħajja ta' kuljum. S'issa bosta kittieba Maltin inħosshom ħarbu mill-ħajja ta' madwarhom – dik il-ħajja li għax imissuha u jteghmuha, imisshom jifhemu – u ntefgħu biex iqallbu fil-ktieb ta' ġrajjet mgħoddija. Qajla nista' nifhem lil dak il-kittieb illi waqt li d-dinja li jaf, iwarrabha, hu jagħmel minn kollox biex jirxoxta l-imghoddi, dik il-għamla ta' ħajja li qatt ma jista' jkun jifhem sew jew jidħol fil-ġewwieni tagħha, ladarba qatt ma għexha jew teghemha. Il-kittieb imissu jkun jaf jżen qabel kollox il-ħajja li qed iġħix, dik il-għamla ta' ħajja li tferraħ, tnikket, tgħakkes, terfa', tgħajjex, tifni, lilu u 'l għajru. Jekk ma jafx iqisha u jżinħa, qajla tistennieh sa jorog mgħallem tabilħaqq ta' dik li qatt ma għex.

Il-kittieba zgħażaġħ Maltin imisshom iduru dawra magħhom infushom qabel ma jithajru jagħtu titwila lejn il-ġrajjet tal-imghoddi. Bosta kittieba tal-Malti thajru jmiddu għonqhom għar-rumanz u ħafna minnhom senslu l-qafas ta' ħsibijiet fuq xi ġrajja ta' zminijiet mgħoddija. Niftiehm: ir-rumanz storiku jitlob sengħa daqs kull xogħol letterarju ieħor, u ma nix-tiqekx taħseb illi r-rumanz storiku ma għandux is-siwi tiegħu fil-letteratura. Kellu u jibqa' jkollu. Biss, meta l-kittieba Maltin bi ħgarħom waqgħu u għadhom jaqgħu fuq ir-rumanz storiku biex ifissru ruhhom, aktarx hemm xi ħaġa fin-nofs: jew li tfisser dan kollu jew li qed tfixkel il-kittieb. Tistenna l-kittieb aktar imissu jfittex lilu nnifsu fil-ħajja ta' kuljum li qed iġħix, milli jwarrab illum biex iġħix il-bieraħ. Wara kollox, dak il-kittieb li ma jridx jew ma jistax jorloq kitbietu mill-ġrajjet ta' madwaru, jew irid jaħ-rab minnhom, jew il-ħajja tal-lum irid ilibbisha għamla ta' ġrajja mgħoddija li ma jafhiex u anqas għexha, jew ma jistax jorloq arti minn dak kollu li mdawwar bih.

Tithassar dak il-kittieb li jrid jaħrab mill-ħajja li jgħix fiha għax ikun qed jaħrab minnu nnifsu, aktar u aktar meta l-kittieb jagħraf u jaħkem is-sengħa tal-kitba. Qajla naqbel ma' dak il-kittieb li jrid dik il-ħajja li jifhem għax iġħixha, ilibbisha għamla ta' ġrajja mgħoddija, u minn fuq jħallat il-waħda mal-oħra bħallikieku kollu wieħed, aktar u aktar meta l-kittieb ma jafx x'kienet trodd il-ħajja fl-imghoddi. Qajla tifhem dak il-kittieb illi moħħu ma jafx jorloq il-ġmiel tal-arti mill-ħajja li jgħix jew jifhem, iżjed u iżjed meta s-sengħa tgħidlu illi s-sies tal-letteratura hu l-bniedem innifsu li jimla l-ħajja u mhux il-ġrajjet mejtin maħżużin fil-kotba tal-Istorja.

Niftiehm tajjeb. La nixtieq u anqas fi ħsiebi mmaqdar ir-rumanz storiku. Dil-għamla ta' letteratura titlob sengħa w ħila mill-kittieb bħal kull għamla oħra ta' kitba. Izda, il-bniedem kif inhu u ħajtu kif inhi llum imisshom iweggħu moħħ il-kittieba, jew nies u ġrajjet li naqraw dwarhom fil-kotba tal-Istorja? Għala l-kittieb għandu jithajjar ixaqleb lejn l-Istorja biex

isensel rumanz, u mhux idur dawra miegħu nnifsu u jidh'ol fir-ruh tal-ħajja li jmissu jħoss mill-qrib? Għax ma għandux iħares ħarsa sew u jifli minn eghruqhom il-bnedmin li jara ta' kuljum, iwieżen ħsibijiethom u għemilhom u johloq ġrajja ta' kif jifhimha hu dwarhom? Għax ma għandux johroġ bi ġrajja, mibnija kif trid l-arti, illi meta jaqraha l-qarrej bla ma jrid jistqarr: 'din hi l-ħajja'? Għax ma għandux il-kittieb johloq bnedmin tad-dem u l-laħam u thoss għemilhom herqan jixxettel mal-ġrajja mfissra fir-rumanz? Għax ma għandux il-kittieb jagħzel fuq kollox il-ħajja nfisha milli jferkex fl-imġhoddi u jlibbes il-ħajja lil bnedmin li qatt ma ra jew jaf fuqhom biż-żejjed? Għax ma għandux il-kittieb jiftaqad l-ewwel lilu nnifsu u 'l għajru, u wara li ma jsibx aktar xi jgħid, idur għal ġrajjiethom mġhoddija? Jekk jeh-tiegħu jaqa' fuq l-imġhoddi, imissu jagħmel hekk meta b'hekk biss ikun jista' jaqdi aħjar il-ħsieb ta' moħħu.

Jekk tagħti ħarsa ħafifa ħafifa lejn il-letteratura Maltija, għandek issib li bosta kittieba Maltin għażlu l-ġrajjiethom tal-imġhoddi biex jibnu rumanz wara iehor. Hemm min minnhom taw għaqalhom lix-xogħol u ħargu b'rumanzi miktubin tajjeb. Hemm min minnhom xtaqu r-rumanz tagħhom ikun jiswa wisq aktar minn rakkont u xejn aktar. Hemm min minnhom kellhom il-ħsieb iġħallmu l-kotra twegġah nies li ħargu ta' rġiel magħhom infushom jew ma' art twelidhom. Ĥsieb bħal dan ma tistax twarrbu bħallikieku ma jiswa għal xejn. Anqas tista' tmaqdar lil dak il-kittieb illi daqshekk rabat qalbu mal-ġrajja ta' art twelidu illi erhilu jħaddem għaqlu jikteb rumanz storiku wieħed wara iehor sabiex bħallikieku jaqsam ma' ħaddieħor dik il-qawwa ta' dehen tixgħel fi ħsiebu li tħallih jara l-imġhoddi bħalmeta qed jarah jissawwar illum. Ir-rumanzier Ġużè Muscat Azzopardi fir-rumanz 'Nazju Ellul' ħallielna dehra mill-aqwa ta' Dun Mikiel Xerri u riedna niftakru lil dan il-qassis bħala Malti qalbieni, raġel fuq l-irġiel. Kemm bir-rumanz 'Nazju Ellul' u kemm bir-rumanzi storiċi l-oħra, jidhirli Ġużè Muscat Azzopardi xtaq iġħallem lill-kotra tagħrif dwar ġrajjiethom mġhoddija ta' Malta u jgħallem l-imħabba li l-Malti għandu jkollu lejn art twelidu, bħalma kellhom dawk l-irġiel imsemmin fir-rumanzi. Ġużè Muscat Azzopardi għex u kiteb fi żmien meta t-tagħlim ma kienx wasal f'idejn il-kotra bħalma hu llum, u r-rumanz storiku kien biċċa għodda mill-aqwa biex il-kotra taqra u waqt li qed taqra tixrob it-tagħlima li l-awtur xenxel fil-kitba. Hekk ukoll, fi żmien aktar qaribna, Ġużè Aquilina ried johloq fir-rumanz 'Taħt Tliet Salmiet' xbiha mill-aħjar tal-grammatiku Malti, Mikiel Anton Vassalli. Ried il-qarrejja jifhmu li Mikiel Anton Vassalli kien bniedem li għex u ħadem minn qalbu b'riżq Malta u l-Maltin. Mhux biss ħsibijiet bħal dawn qanqlu kittieba tal-Malti jinxtehtu għar-rumanz storiku, iżda huma l-ġrajjiethom infushom li għaddiet Malta minnhom illi jahkmu daqshekk bil-kbir fuq l-imħuħ ta'

kittieba Maltin.

Ma tistax tiċhad kif giebu lahaq is-seher tal-Istorja ta' Malta. Għalkemm medda art ċkejna, Malta trodd grajja mżewqa lill-kittieb ta' dehen qawwi u tiġghellu moħħu b'dehriet haġja. Żewġ kittieba, Ġuzè Muscat Azzopardi u Ġuzè Galea għamlu isem bid-dammiet ta' rumanzi storiċi Maltin: tal-ewwel, aktar mixħut iġhallem il-qlubija tal-Malti matul l-Istorja; tat-tieni, aktar mixħut jirqem il-paġni mejtin tal-Istorja f'paġni ta' grajja mirfuda f'rumanz ihegġeġ bil-ghidun u l-ghemejjel ta' bnedmin minsija taħt il-kefen taż-żmien. Dan hu minnu; daqshekk ieħor dan mhux kollox. Kif Ġuzè Muscat Azzopardi pinġielna lil Dun Mikiel Xerri fir-rumanz 'Nazju Ellul' mhux kif nafuh mill-pinna ta' Ġuzè Galea fir-rumanz 'Id-Dinja Rota'. Hemm qabza u għazla bejn il-wiehed u l-ieħor. F' 'Nazju Ellul' narawh il-qassis qalbieni imexxi d-destin ta' pajjiżu, waqt li fi 'Id-Dinja Rota' insibuh bhala bniedem daħal għal biċċa ksrir il-ghonq qajla għal snien. Ghandna dehra waħda ma taqbilx mal-oħra. Aktar: fir-rumanz 'Taħt Tliet Saltniet', Mikiel Anton Vassalli mhux dak il-bniedem li nsibu fir-rumanz 'Id-Dinja Rota', u anqas dak imfisser minn A. Cremona fil-bijografija storika dwaru. Fir-rumanz ta' Ġuzè Galea insibuh zaġġuħ aktarx jaħsibha darbtejn, bilkemm mhux gwejjed, waqt li Ġuzè Aquilina ried jaġġmel minnu mexxej ta' poplu u illi għaraf ihegġeġ iż-zaġġuħ warajh b'idejal ta' Malta Maltija, waqt li A. Cremona baqa' fuq xi trodd il-grajja mingħajr xniexel u židiet, u taqra x'sab A. Cremona dwaru, ikollok tistqarr illi li kieku l-Istorja hallettielna tagħrif miktub aktar milli halliet, konna nkuna nistgħu nifhmu aħjar kemm lili u kemm x'għadda mingħalih. Għalija, ikolli nistqarr, id-dehra ta' Mikiel Anton Vassalli fir-rumanz 'Taħt Tliet Saltniet', minkejja l-awtur qatt ma xtaq jigrri hekk, għalija mhux hlief karikatura ta' bniedem mimli ħsibijiet għoljin u mħabba għal art twelidu u niesha. Minkejja fir-rumanz insibu l-ħsibijiet sbieħ f'moħħ Mikiel Anton Vassalli, mhux hlief 'nassies' ieħor fil-ġemgħa ta' nassiesa jigru mas-saqajn, u biex tagħqad fir-rumanz insibuh jiltaqa' ma' patrijotti Maltin f'għar mudlam, bhallikieku tistħajlek sibt ruħek quddiem incizjoni ta' Gustave Doré f'edizzjoni ta' *La Divina Commedia* ta' Dante Alighieri. Mhux lakemm il-kittieb jaqbad jintefa' jikteb rumanz storiku bhallikieku jista' jibnih kif irid jew jiftillu! Jew sa jragġa' għall-hajja l-Istorja taħt għamla ta' rumanz, jew sa joħloq minn žniedu grajja li għandha xebh ma' xi waħda li grat fl-Istorja.

Jekk mingħajr ħtiega kittieb iġid haġa u ieħor jistqarr oħra dwar l-imghoddi, ikollok taqlib shiħ, u mal-letteratura tibda tiddeffes l-Istorja, u taqa' tqabbel waħda mal-oħra, għax ladarba r-rumanz ikun storiku, titħajjar tara fejn tispicċa l-Istorja u fejn jibda l-awtur. Jekk ir-rumanz toqgħod dejjem ixxaqilbu u xxekklu mal-Istorja, ma naslux. Jeħtieġ il-kittieb Malti

jwassa' l-harsa tiegħu, jinħall minn irbit bla ħtieġa tar-rumanz storiku. Jeħtiegħu jistaqsi lilu nnifsu x'rabta hemm bejnu u bejn il-ħajja: mhux dik il-ħajja mitmuma u midfuna fl-imġoddi, iżda dik li hu jhoss ta' kuljum madwaru. Jeħtiegħu jidra jidhol fih innifsu, u jfittex fl-egħruq ta' qalbu u moħħu l-ġrajja tal-bniedem. Jeħtiegħu jitgħallem idawwar wiċċu madwaru u jqejjes għemil għajru u jifhem il-ġewwieni ta' ħsibijietu. Irid joħloq rabta bejnu u bejn għajru. Irid iġħid x'jogħġbu u x'ma jogħġbux mill-għemil ta' għajru. Irid jagħmel il-bniedem, bit-tajjeb u l-ħażin tiegħu, is-sies tal-kitba li jagħraf joħloq.

Il-ħajja mhix biss l-imġoddi: fuq kollox hi llum. Il-ħajja li ngħixu llum insibuha tkidd jew tferrah jew tħasseb 'il-kittieba Maltin? Il-ħajja kif qed ingħixuha fiha xi tgħid dwarha qatigh. Imissha tkun il-għajn ta' għidun qalb il-kittieba. Illum, il-ħajja f'Malta minn jum għal iehor issawwar taqlib liema bħalu: b'danakollu tħalli l-kotra tal-kittieba bierda, qisha mhix hemm. Il-problemi tal-ħajja bħallikieku ma jilħqux 'il-kittieba! Ma jistax ikun minnu dan kollu. Li ġara hu li ma hemmx rabta bejn il-ħajja wil-kittieba. Għax il-kotra minnhom ma jfittxuhix? Ladarba ma jfittxuhix, anqas joħolqu rabta bejnhom u bejn il-qarrej Malti. Jiġri illi l-qarrej Malti jaħseb li l-kittieba ta' artu ma għandhomx il-hila jiżnu l-ħajja ta' kuljum u joħolqu kitba letterarja marbuta ma' dik il-ħajja li jmiss b'idejh u jara b'għajnejh kuljum. Jeħtieġ dan kollu jintemm darba għal dejjem u l-kittieba Malti jieħu postu li jixraqlu fil-ħajja kulturali tal-pajjiż. Biex isir dan it-tigdid, jeħtieġ tibdil ta' fehmiet.

Qabel kollox, il-kittieba irid jaħdem bis-sħiħ biex il-kitba tiegħu ma tmisx biss il-qollieba, iżda trid tferkex fil-ġewwieni tat-tfixkil li jaħfen il-ħajja. Irid la jqarraq bih innifsu u anqas b'għajru, billi jintefa' għall-kitba bħallikieku biss mogħdija ta' żmien. Biex jagħti xogħol qawwi jeħtiegħu jmidd għonqu jgħarbel ruħ il-bniedem. It-tajjeb u l-ħażin irid jifhemu minn egħruqu u jrid jitgħallem ifissru bis-sengħa. Irid jitgħallem iħaddem il-għodda b'sengħa ta' mgħallem. Irid jifhem li għalkemm jikteb għalih innifsu, qed jikteb għal ħaddieħor. Dan il-paradoss irid iżommu f'moħħu l-ħin kollu. Bħala artist, joħloq letteratura biex iżid f'miel l-arti; iżda ma jridx jinsa lil min irid jaqrah: il-qarrej. Irid jitgħallem joħloq holqa u rabta bejnu u bejn il-qarrej. Mhux biss biex il-kitba li jqiegħed quddiem il-qarrej taqdi 'l-qarrej għal mogħdija ta' żmien, iżda biex jagħni l-ġid kulturali tal-pajjiż. Bit-teftif xogħol tajjeb ma sar qatt. Għalhekk jeħtieġ li l-kittieba tal-Malti huma wkoll ikollhom sehem akbar fil-ħajja tal-pajjiż bħalma għandhom in-nies li jindaħlu għall-pulitka.

Mhux biss ir-rumanzieri: ukoll il-poeti jeħtieġilhom jidħlu wisq aktar fil-qalba tal-ħajja ta' pajjiżhom. Il-poeta aktarx jaħrab mill-ħajja kif inhi,

johlom u johloq dinja ta' gmiel u hena. Minnu kemm hu minnu, il-poeta ma jridx anqas jitbiegħed mid-dawra li fiha jgħammar u jinsa l-bniedem u għemilu: kif inhu mingħajr tizwiq u tlellix barrani. Hemm poeti Maltin mhajrin jqisu l-bniedem u għemilu, kif jafuh u jhossuh. Jeħtieġ jizdiedu l-poeti li jixtiequ jidhlu aktar fil-għerq ta' ruħ il-bniedem. Holm u tbeġħid mill-ħajja biss, ma nagħmlu xejn. Mhux ta' b'xejn il-kittieba Maltin fil-kotra tagħhom jintefgħu għall-poezija. Igħaddili l-ħsieb illi għal ħafna t-tiftix ta' serħan fil-kitba ta' poezija ma tfissirx għajr thajjir għal ħarba mill-ħajja nfisha. Hawn hu l-qofol ta' kollox. Il-kittieb, kemm il-poeta u kemm il-prozatur, għandu jahrab il-ħajja x'tagħti, jew imur b'wiċċu minn quddiem jilqagħha u jweżinha u jqejjisha bl-arti tiegħu? Jekk jibqa' jahrab minnha, ma jistax jistenna li l-arti tiegħu tinħass fil-ħajja kulturali tal-pajjiż. Irid ikun minn ta' quddiem jidhloq fil-qalba tal-ħajja li qed igħaddi minnha pajjiżu. Biex iwettaq dax-xogħol, jeħtieġ jissawru fehmiel godda kemm mill-kittieb u kemm mill-qarrej.

Kemm-il darba nstemgħet it-tgēmgima li l-qarrej Malti qajla jfittex jaqra minn jeddu daqs-kemm imissu mil-letteratura Maltija. Meta fl-imghoddi t-tagħlim kien wisq anqas imxerred mil-lum, il-Malti fittex rumanzi u kitba letterarja Maltija. Illum ukoll ifittex qari bil-Malti, l-aktar ir-rumanzi. Il-poezija, mhux f'Malta biss, ma jfittxuhiex kif tidher stampata b'dik il-herqa li jfittxu rumanz. Illum, il-kotra trid qari bil-Malti bħal fl-imghoddi. Dan hu daqshekk minnu illi l-edituri tal-gazzetti jgħidulek jaġmlu minn kollox biex jaġhtu lill-qarrejja r-rumanz, imqar ftit ftit. In-nies tridu l-qari Malti. B'danakollu, il-kittieba Maltin iħabbtu wiċċhom ma' ugiġħ ta' ras kbir meta jithajru jstampaw rumanz, għax igħidulek iridu joħorġu l-flus mill-but u ma jafux jekk idahhluhomx. L-istampa tiġi għalja u l-awtur irid jindaħal għal kollox, aktar telf minn qligħ. Li hu minnu hu li l-letteratura f'Malta ma tħallix qligħ ta' flus. Biex ktieb jimxi jrid jidhloq test fid-djar tat-tagħlim. Dal-ħsieb ma jnissilx riżq lill-letteratura, anqas jahjiha: mhux biss, aktarx qiegħed igħarraq kollox. Biex il-kitba bil-Malti tintrefa', dan kollu jrid jinbidel.

Jekk il-kittieb Malti jitlef it-tama fil-qarrej Malti, u l-qarrej Malti jibqa' ma jistenna xejn siewi mingħand il-kittieb Malti, nehlu. L-ewwel dmir jaqa' fuq il-kittieb li johloq letteratura qawwija fil-ħsieb u sengħa. Il-kittieb ma jistax jistenna l-qarrej Malti jwarrab letteratura barranija, maħduma u maħluqa minn kittieba għal qarrejja rġiel u nisa magħmula, biex joqgħod jaqra kitba ma tlahħaqx ma' tal-barrani. Għalhekk ma jistax ikun li l-letteratura Maltija tibqa' marbuta ma' dik il-għamla ta' letteratura tajba biss bħala qari fl-iskejjel. Dal-kliem ma jfissirx li l-kitba bil-Malti jmissha tkun biss għal idejn irġiel u nisa magħmula. Dal-kliem ifisser illi

l-kittieb Malti jeħtieglu jiffa' ħarstu l-ewwel fuq il-qarrej imġarrab mill-ħajja u s-snin; ifittex johloq arti li tħabbat l-imħuħ u tmiss il-qlub tal-kbar mis-snin u mit-tigrib; irid johloq rabta bejnu, ħsibijietu, fehmietu, twemminu wil-ħajja li jgħix fiha hu u l-qarrej. Hi l-ħajja ta' madwaru li jista' jifhem mill-qrib u din imissu jgħarbel u minnha jigbed il-lehma għal kitbietu. Minnha jrid: jekk jaħrab minnha, jinqered.

Meta l-kittieb ifittex il-qarrej billi jaqsam miegħu l-problemi tal-ħajja, kif jifhimhom hu, tistenna li bejniethom tinħoloq għaqda għdida, aktar qawwija minn dik li jrawwem ir-rumanzier storiku meta jikteb għajja li taqdi l-qarrej aktar għall-passatemp. Meta l-kittieb jidhul fil-ħajja tal-qarrej, dan jibda ma jgħaddix mingħajru, u minn jeddu jithajjar jaqra x'għandu xi jgħid il-kittieb, kemm jekk jaqbel, kemm jekk ma jaqbilx miegħu. Biex il-kittieb jirnexxilu jidhul bla tfixkil f'dar il-qarrej jeħtieglu jaqsam miegħu l-ħajja li qegħdin igarrbu flimkien. Meta flimkien jaqsmu l-ħajja li għarrabhom, tinħoloq dik ir-rabta meħtieġa biex wieħed iwieżen 'il-iehor. Il-kittieb irid minn qaddisu ma' min jiftaħ qalbu, u l-qarrej ifittex il-wens fil-kitba li jqegħedlu quddiemu l-kittieb. Il-kittieb u l-qarrej Malti jeħti-gilhom joqorbu aktar lejn xulxin. Meta dan iseħħ, il-letteratura Maltija tistagħna aktar milli stagħniet.

Jannar 1965.

BARRA L-ĠNIEN TA' EDEN

*Rajthom il-fqar?
X' diqa ta' qalb!
Dawn mnejn inqalgħu?
Kif huma fqar!?*

*Rajthom il-għonja?
Xi swied ta' qalb!
Dawn mnejn inqalgħu?
Kif huma għonja!?*

14.vii.1970

ANTON AGIUS MUSCAT

HXEJJEX TA' MEDIĊINA POPOLARI

(*Fil-Gzejjer ta' Malta u Għawdex*)

Ta' A. CREMONA

Żejt taż-Żagħruna: Dan iż-żejt jittiehed miż-żagħruna (ħuta tal-baħar – mill-fwied tal-ħura taż-żagħruna) billi jhalluh iqattar fuq dugħ, imbagħad jingabar go flixxkun fommu daqsxejn wasa', bla tapp u bir-rixa fih (flok pinzell).

Użu: Meta wiehed jobrox, jew jaqta' siequ, jew jinselah, għand min ikun jew għand il-ġar, tarah gej bil-flixxkun, johroġ ir-rixa biż-żejt u jqat-tarlu minnu fuq il-banda miġruha.

Il-ghala l-miġruh ma kienx jitniġgeż?: Għandna naħsbu illi billi l-flixxkun miftuh, generalment kienet titrabba l-moffa fuqu, u billi llum instab illi l-moffa (Penicillin) hija waħda mill-mediċini kontra xi infezzjoni, u l-iktar fil-korrimenti, għalhekk għandna nifhmu li dan iż-żejt bil-moffa tiegħu kien jbiegħed l-infezzjoni.

Għaliex dan iż-żejt ifejjaq?: Il-għaliex illum qiegħed jintuża fuq il-ġriehi ingwent bil-Vitamina D u dan iż-żejt kien ċertament imġhobbi bl-istess sostanza tal-Vitamina D – fl-istat pur. Iż-żejt taż-żagħruna barra l-Vitamina D fih ukoll il-Vitamina A u Vitamini oħra.

Dan iż-żejt kien u għadu jinxtorob sal-lum għal min hu marid b'sidru. Barra minn dan iż-żejt kienu u għadhom jidilku bih lil dawk it-trabi b'saqajhom mgħawġa (rakitiċi) jġigifieri li għandhom debolezza fil-għadam, bil-fehma li jiddewwielhom il-għadam ta' saqajhom.

Wara ħafna diskussjonijiet fuq dan it-trattament popolari, illum sima nafu illi dan iż-żejt, (jew il-Vitamina D) jinxtorob fis-sistema tal-ġisem mill-pori tal-ġilda.

Żiemel tal-Baħar – Hippocampus: Dan jużawh fil-mard tal-*malaria* – (mard ta' Bona) billi jagħmluh mas-sinsla ta' dahar il-marid 3 jew 4 darbiet filgħodu u filgħaxija.

Qamita fil-Għajn: Jagħmlu ċ-ċurkett aħmar tal-qroll forma ta' qamita fuq il-għajn ta' min għandu l-qamita għal xi bosta drabi.

L-Awrina: Il-marid ipixxi f'awrinar nadif u minnufih (a) min ikun marid b'għajnejh (infjammazzjoni konguntivite) ixarrbulu għajnejh bl-istess awrina. (b) min jinħaraq, ixarrbulu l-ponti maħruqa.

Għaliex kienu jfiequ?: Għaliex illum sima nafu illi l-*urea*, (fi trab)

isservi u llum użata fl-ingwentijiet biex tgħin ittaffi l-infjammazzjoni u fl-istess ħin biex il-ferita tagħlaq malajr.

Il-Ħżież: Biex tneħhi l-ħżieża kienu jiehdu ftit qamħ għand il-ħaddied, iqegħduh fuq l-inkwina u biż-żejt li joħroġ minnu fuq l-inkwina, jidilku l-ħżieża u b'hekk kienu jaħsbu li titneħħa. Illum nafu li l-qamħa fiha l-*Vitamina E* u għalkemm illi dil-*Vitamina E* għadha ma gietx użata għal din l-infezzjoni tal-gilda għandu wieħed jaħseb li l-ħżieża kienet tinħaraq bis-saħħa ta' din il-*Vitamina*.

Weraq tal-Vjoli: Għas-sogħla Konvulsiva. Jitgħallew kemm xejn ftit weraq tal-Vjoli. Issir infużjoni tal-weraq tal-Vjoli u tingħata din l-infużjoni biz-zokkor lit-tfal. Azzjoni sedativa fuq l-ispażmi.

It-Tewm: Kontra *s-Sicosi*. (*Tinea Barba*) Jaqsmu t-tewma u jhokkuha fuq it-tebġha li jkun hemm fil-wieċ bla xagħar.

Il-Fejġel: (*Ruta*) – L-aħjar il-Fejġel selvaġġ.

Meta taħbat sieqek u jkollok in-nefħa minn barra: Jittiehed iż-żejt tal-Fejġel billi tishaq il-weraq tiegħu, jew tgħalli l-weraq u z-zkuk fiż-żejt u tidlek l-irkobbtejn bih jew ixarrbuh fil-hall, imbagħad jieħdu tafal (abjad griż), ifarrku t-tafal, jagħmluh trab, jagħgħnu t-trab bil-hall u l-fejġel u jagħmluha ġbara fuq in-nefħa tal-ġogi.

Użu minn ġewwa: Tgħalli l-Fejġel f'pinta ilma u thallih isir nofs pinta. Tixrob dan id-dekott, għar-rieq filgħodu. Iservi biex inaddaflek l-istonku, il-fwied u l-imsaren.

Dijarrea tas-Sajf: Jekk tieħu ftit minn din id-dekott, id-Dijarrea tas-Sajf tiqaflek, billi meta tittiehed dekott, qawwi iġġagħal lil min jieħdu jip-prova ħafna azzjoni indiretta.

Il-Fejġel: (Infużjoni qawwiya) jehduha n-nisa biex jarmu, u din naħseb li hija effikaċi.

Il-Lumija fid-Deni Rqiq: Titgħalla l-lumija maqsuma tnejn. Tgħalliha f'pinta ilma sakemm issir nofs pinta. Titħalla għas-sried il-lejl kollu u l-għada filgħodu tittiehed għar-rieq, u b'dan ir-rimedju ma tistax ma toservax l-effett tal-*Vitamina C* li hija tajba biex tgħin id-demmi.

HXEJJJEX MEDICINALI MIĠBURIN MINN FOMM ANTONIO AQUILINA,

36, TRIQ SANTA MARGERITA, SLIEMA.

Xewk (polpa): Infużjoni – għad-deni rqiq.

Buqoxrom: Infużjoni – għat-tisfija tad-demmi.

Sfargel (misjur?): Biex iżomm il-fetħa.

Horrieq: (Infużjoni) – għas-sogħla.

Fidloqqom: Infużjoni – għas-soghla.

Frawli selvaġġa: Għas-sufferjra.

Rand: bhala dekott għat-tisfija tad-demmm u biex teghreq mas-smid għat-tfal.

Riħan: trab għall-hmewwa, u tixwit.

Sebuqa: applikazzjoni – għall-imsiemer u għan-nefha biex tinqasam.

Erba di Santa Maria: dekott – għas-soghla (issir karamelli) mill-ilma tagħha biz-zokkor. Ighidulha wkoll il-Haxixa tal-Madonna.

Tilliera: dekott – għat-tisfija tad-demmm, tinxtorob għar-rieq. Applikazzjoni – tholl l-egħruq u għall-feriti.

Tursin il-Bir: Jitgħalla għall-awrina (għall-bużżieqa).

Saghtar: Iż-żejt tiegħu – antisettiku – qtari fl-immieher.

Għansar: dekott – fwied u qalb.

Haxix ir-Riħ: Tinkaljah u tpoġġih fuq is-sider u dekott għas-soghla.

Spacca-pietra jew Xaqq Blat: dekott għall-mard tal-ħaġra.

Salsaparilja: dekott għat-tisfija tad-demmm.

Marrubja: dekott għat-tisfija tad-demmm.

Xatbet l-Andar: dekott għall-morliti – toqgħod fuq il-fwar.

Xuxa tal-Qamħ ir-rum: tgħalliha u tixrobha għar-rieq.

Għatba (Xewk): l-aħjar għad-deni rqiġ u kull deni. (Dekott għar-rieq).

Klin: dlik – taqlih niexef u tippreservah u tużah għad-dlik fuq il-feriti.

Buqexrem: dlik – l-istess bhall-Klin u għat-tisfija tad-demmm (Infużjoni – ponot eċċ.)

Dohhanet l-art: Dekott – tisfija tad-demmm, taħsel il-feriti bl-ilma tagħha.

Sfargel: għas-sabb – tgħallih u tixrob l-ilma tiegħu (ixidd).

Horrieq: Dekott – għas-soghla u għal kull ħaġ'ohra.

Għollieq: Għas-soghla.

Qoxra tar-Rummien: Jizbghu biha.

Rand: għas-soghla.

Fejġel: Dekott – għall-ġdim jew mard tan-nisa.

Te' ta' Malta (Te' selvaġġ): għax-xorb.

Beżbula: tishaqha u tagħmilha fuq il-ferita.

Mammażejża: għal fuq il-feriti.

Denb iż-Żiemel: tishaqha eċċ. xorb għall-bejjem.

Nagħnigh: (Is-Sur Aquilina ma tax tagħrif fuq din).

Niġem: Dekott – għall-mard tal-ħaġra (awrina). Gbara tas-saba' xorta titqiegħed fuq il-bużżieqa ta' l-awrina għall-mard tal-ġebbla.

ŻIEDA TA' KLIEM U TIFSIR

Ta' V. MIFSUD BONNICI

(*miġjub minn Ġ. CASSAR PULLICINO*)

(Jaqbad ma' *Leżen il-Malti*, Għadd 14, 1970)

T

TA – *Jagħti 'l-għaġġiena*, darhom u qalbhom: "Aghġnu". "Ix-xrik tal-ħab-bież ħareġ jagħti 'l-għaġġiena".

Ta għoqda – "Tah għoqda l-watal", ressqu daqsxejn biex iserrhu. "Kulltant il-watal trid taġhtih għoqda, inkella taqtgħu jew mir-ras ta' fuq inkella minn taħt iċ-*ċikk*".

TADBİN – Il-maħsba t'Alla għall-ħwejjeg ta' din l-art kif kien minn dejjem; *Providenza. Providence.*

TAFLA – *Hafna*: "Tgħid jiġi ħut? – Jiġi tafla!"

Żgur: "Tinsi ex tgħidlu – Ngħidlu tafla!"

TAHBILA – Telfa, therwila. "It-tahbila tal-qamar meta jkun sejjer iged-ded".

TAHNIK – *Żegħil*, imġiba ta' min jaf imur man-nies.

TAHRIKA – Rimattizmu, għax qisu wġiġh gej minn xi għadma mħarrka bil-ksieħ.

TAHŻIMA – Il-biċċa t'isfel tar-robbu ta' quddiem, jiġifieri tliet majjieri kustilja bis-sidra b'kollox.

TAJRA TA' L-ILMA – Li thobb toqgħod lejn xi għadira, fl-imrasi. Is-summien, il-gallozz, il-gallina, it-tigieġa tal-baħar, il-gerwiel, il-pluviera, il-bekkaċċ, il-venew, il-pernicott u dawk kollha li għandhom il-biċċa bejn subgħajhom jissejħu tajr ta' l-ilma u ma jeqfux fuq is-sigar.

TALJA – *Taqbeż barra mit-talja*, "uscire fuori del seminato".

TAMMAS – "Il-ħalib itammsuh biex jagħqad".

TANAS, JOTNOS – Izid jagħmel u jgħid dak li ħasel qal jew laħaq beda;

issokta; jissokta b'leħħa – “insistere, persistere, essere assiduo ossia pertinace”, “to persist”. *Meta wieħed jibda jotnos jibda jil-wiem; xejn toqgħod totnos!; Jotnos biex idahħal 'l ibnu jaħdem.*

TQAQ' W ITQUM – La hażina wisq anqas tajba wisq.

TAGHAB, TIEGHEB – Sfratta, jisfratta. *Orqod, ma rridx intiegħbek, i. e. intajjarlek naghsek. “Disturbare”.*

TAGĦKIRA – Dak it-tajjar li jwaħħlu mal-watal wara li jidilkuh bix-xama' fejn jahbat iċ-ċikk biex il-watal ma jinkeddx.

TAGĦLIKA – Munzell. *Tagħlika ħatab.*

TAGĦMIRA – Tagħmira buttuni, snien, “set of buttons, teeth”. *Tagħmira silla.*

TAGĦQIDA BAJD – Wieħed u għoxrin bajda tas-serduq, kemm tgħammar qroqqa, imqegħdin taħtha biex trabbihom u ssaħħanhom sa jofqsu.

TARA, JITRA – *Titra l-art, jigifieri titqawwa.*

TARAD, JITROD – Dejjem, sikwit irid jew jitlob bil-leħħa.

TARTAR, ITARTAR – Ġama', tiġma' ħafif.

TÀSA – Biċċa merfugħa mill-għagin mitlugh biex jagħgnu l-ħmira biha.

TAWWAT – Żarżir bil-qarn, bil-bebbuxu jew bit-tromba; *tawwit*, “clangore”.

TBAGHRID – Tifqigh ta' raba' bl-ilma bħal għassara; it-tħammig tal-bhejjem bħal fi stalla, meta jkun djubi ma tistax tidħol tirtes.

TBASKAT, TITBASKAT – Miet, tmut.

TBATTA, JITBATTA – Waqa', jaqa'. *Kont għoddni tbattejt fl-art.*

TBIQ – Temp magħluq jew ajru fgat, aktarx jigi minn shab baxx li jagħlaq l-arja. *Jinfetaħ it-tbiq u toħroġ l-għomma.* “Close weather”.

(T) DELLEL, JIDDELLEL – Waqa' għal dahru jew baxx, waqa' dell fuqu, gie x'jiksru. *Li ma kienx għax iddellet dik ix-xebba ma żżew-ġitx lil min iżżewġet*, i.e. kienet tieħu raġel aħjar.

TEFTIFA XOGHOL – “job”.

TELGHA – Stanga biex itellgħu l-btieti fuqha.

TEMP – Temp maqlugh, mhux qieghed. “It-temp għadu maqlugh”. *Bit-*

temp, bil-qies, bil-qajl u r-riegla, "moderatamente". *Raġel ta' temp*, "uomo attempato".

TERDI – bćejjeċ tal-flus qodma tal-fidda, xi d-daqs ta' l-ewwieq.

TENTUFA – Haġa żghira.

TERHA (GHAD-DRIS) – bi kliem ieħor, ġhata taż-żara' għad-dris jew iż-żara' kollu tal-qiegħa mhejji għad-dris; jew tiben u qamħ imħallat ma' xulxin għad mhux imderri. Mela hemm terħa għad-dris u terħa għat-tidrija. *Terħa għall-madbaħ* – "cloth for altar".

TERRET, JTERRET – Jitilqu l-ilma fl-art niexfa u ġa mikduda biex issir ratba; jew issaqqi r-raba' biex iġġibu tieri u ma ssibux iebes fix-xogħol. *Qegħdin itertru fil-baġħli biex meta jiġu biex jaħdmuħ isibuh xott sabiħ sabiħ*.

TFARWAT – bħal far, tala' d-demmi għal wiċċu.

TEWQIMA – Gozz, magħmul minn tiben sifa, trab u qamħ fuq il-qiegħa, imhejji biex jinħadem bil-luħ.

TEWWIKK – Kewkba baxxa mill-maġħżulin, u waħda mill-bdotijiet tas-sajjieda tagħna, li tiġi go Nofs in-Nhar-il-Lbiċ. "*Aqdef għat-tewwikk, dejjem pruwja għalih!*"

TFIEDA, JTFIEDA – Hallielu rebħ jew qlieġ minn xi biċċa xogħol jew bejġħ li wieħed jaġħmel. *Kif tmorru mas-suq? – Kemm kemm wieħed jitfieda!*

TĠELBEN, JIĠĠELBEN – Tqawwa, jitqawwa nitfa. *Beda jiġġelben issa daż-ziemel.*

THENDIM – *Thendima qawwija ta' terremot jumejn wara l-ewwel tbeż-biża.*

THABAT, JITHABAT – Għamel, jaġħmel id-dawra tad-dar: *Dejjem id-dar titħabat.* Irraġġa, jirraġġa: *It-tfal dejjem jitħabtu.*

THAJNI – Tagħam mithun. *X'għamilt minn tomna tħajni?*

THALLAQ, JITHALLAQ – Ixxennaq, jixxennaq għal kull ma jara; tħajjar, jithajjar minn kollox, jew minn xi haġa għax ibati bix-xewqa, bħallikieku tara min jiekol u tithallaq għalih; tithanxel jew tinnamra. *It-tfal jitfarfru u jitħallqu.*

THANNEK, JITHANNEK – Daħal, jidħol ħelu bħal min jagħmel ta' wiċċu rqiġ jew mistħi, fil-kliem, jew f'dik il-ħaġa li jkun jixtieq, jew jagħmel wiċċu biex jindiehes man-nies fejn irid xi ħaġa. *Min jitħanniklek ikun ħtieġek; Kemm tħannek taqla'.*

THATA, JITHATA – *Is-sħab jitħata* (jew jintgħata). Qawl it-tbaħħir, jiġifieri joghla mix-xefaġ: *Mal-lejl is-sħab jitħata.*

TIBWIQA – Ħaġa fiergħa, vojta, impaħpħa. *Il-baqun għamel ħoss imtap-tap*: għedna: "*Hawn haw' tibwiqa.*" *Tibwiq*, il-wisa' mejjet lil hinn 'il fuq mill-balla ta' l-ajru. "Il vacuo", "The vacuum".

TIDRIJA – *għandi għalqa mejta għat-tidrija: li kien iqum riħ fuq!*

TIEB – Bnazzi. *Hmura waqt tax-xemx l-għejieb juri illi ġej it-tieb.*

TIELA' – *Bit-tiela' w in-niezel*, wara ħafna tiġbid, 'l hawn u 'l hinn, 'il fuq u 'l isfel, wara qatigħ tbaqliq.

TIGĠID – *Ġild il-muntun bit-tiġbid jibjad; Bit-tiġbid tieħu xi ħaġa rħisa.*

TIMBU TIMBU – Għalih. "Tutto solo", "All alone". *Mar qagħad f'rokna timbu timbu.*

TIMLIQ – Tifħir baxx u barra mill-qies biex jimla r-ras; tifħir fieragħ u qarrieq. "Adulazione", "Flattery".

TIN – *Tin tal-bajtar*, boton ta' frott li johroġ mis-siġra tal-bajtar, wara l-bajtar; *tin żibdi*, mill-abjad; *tin tal-ġludi*, minn dak l-iswed. "It-tin tal-ġludi ġiebu f'Malta wieħed Sultan".

TINHIL – Fejn il-ġebbla ma tkunx għax tkun ratba u mkesksa. *Ġebel bit-tinħil mbux ġebel ħaddiem.*

TIRA – It-trab ta' għalqa li jidher niexef fil-wiċċ u minn taħt ikun imniddi.

TIRX – ġebel kbir.

TIRXA – Blata sbozza, biċċa blat kbira, blata kbira skapulata għaliha, xifer ta' blata żmarrata.

TISQIJA – Dqiq maħlul fl-ilma biex jisqu, i.e. bħal jillamtaw ix-xoqqa ta' Malta.

TISWIB – *Għamilt tiswiba żejt.*

TITRIT – Tluq ta' l-ilma f'art bagħlija li għadhom kemm ħadu wiċċ (bħal-

kieku silla) minnha biex irattbuha u wara jżirgħu.

- TKERĊAĦ, JITKERĊAĦ – Sar, isir imkerċaħ, jġigifieri bil-kemm jimxi, bħal min għadu jqum mill-marda. Baqa' jew mar lura fis-saħħa, fil-kobor.
- TKEJJEF, JITKEJJEF – Xorob, jixrob bil-kif: *Bqajna ġol-ħanut u tkejjifna* i.e. xrobna sewwa.
- TKITTEN, JITKITTEN – Isir irqiq bħall-kittien, jġi rqiq. *Jekk tiżra' sfiq is-sbul jitkitten u ma jferraħx.*
- TLEWWAQ, JITLEWWAQ – Inkiser: *Il-għarajjes kienu tlewwqu għal disa' xhur.*
- TMESLAĦ, JITMESLAĦ – Thakkek, jithakkek: *Doli titmeslaħ miegħek'.*
- TMASHAN, JITMASHAN – Mar saħan; sejjer jišħon jew jiffettet sikwit.
- TMALLIT – Ċewliħ bil-ħjiel tat-tkasbir miegħu: *Xi tmallit miegħi!*
- TMEGHIKA – Is-sodda, bħallikieku fejn wiehed jitmieghek.
- TNEWWEB – *Ir-raba' meta jitnewweb (tħallih mistrieħ kull tant żmien, bil-qies) jagħmel.*
- TAQTAQ, ITAQTAQ – Niżel, jinżel b'dak il-ħoss irqiq bħal ilma minn flixxkun b'fomm irqiq. It-taqtieq donnu mhux qawwi daqs it-tbaqbieq. "To gurgle as water from a flask".
- TOMNIJA – It-tomnija jibdew jżirgħuha f'Dicembru; f'erbat ijiem tinbet u f'erbgħin issebbel. *It-tomnija sa Santu Mattija la hi mwaħħra anqas bikrija; Għal San Mattija iżra' t-tomnija.*
- TOFFA – Dik id-daqsxejn ta' riħa li tkemmex l-imniffsejn, aktarx tagħti fil-qrusa, li jitgħu xi ħwejjeg li ma jibqgħux safja. *It-toffa tal-ħasil tal-qamħ tagħmel in-nemus.*
- TOPPU – *Toppu genejxu, żgħir imkittetf.*
- TQADDEB, JITQADDEB – Ibbies, jibbies bħal qadib. *Subgħajja tqaddbu bil-ksieħ; xufftejha tqaddbu bit-Tramuntana, i.e. jixxaqqu bis-sirda u jaħarquha.*
- TORĊMUN – Ruxxmata. *Għandha torċmun tfał.*
- TKAFKAF – Nafar u qajjem rixu bħās-seqer.

- TPERĊAH, JITPERĊAH – Intelaq, jintelaq.
- TORPIJI – *Shab tas-sajf mislufin minn Barbarija li jaqilghu r-riħ imma ma jagħmlux xita, u jekk jagħmlu bħal ferħ rah (sic).*
- TMALLIT – Ilbies, tlibbis kif ġie ġie.
- TQAJJAR – Il-hwejjeġ jitqajru meta jkunu nofs inxief: kemm kemm qatgħu l-ilma u għadhom nedjin.
- TQARQAĊ, JITQARQAĊ – Tqawwa żzejjed, tbaskat. *F'Mejju d-demmm jitqarqaċ u l-fsada f'waqtha.*
- TQARNAS, JITQARNAS – Hasibha u tbażza' bħal min ma jridx jeħel bil-qatta jew iħallas il-laħam.
- TQARTAF – *lqartaf mustaċċib bi snienu; lż-żrafa tqartaf il-qçaċet ta' l-ogħla sigar.*
- TQAWWAS, JITQAWWAS – Tellgħet, ittalla' daharha 'l fuq il-bhima, issir bħal qaws biex titmattar jew għax ikun. *Il-bbejjem kollha jitqawwsu, l-iktar il-qattus u l-gendus.*
- TQAXLEF – Talla', ittalla' bħal qxur. *lż-żarbun qiegħed jitqaxlef; l-x-xita qaxilfet l-art.*
- TRENTA – Bħal imqass semmieni, duda li tgħix taħt l-art u titrabba bl-indewwa; issibba fil-qasbija. Tigdmek trenta jaqbdek id-deni, u jtaffuhulek dari billi jxejruk ġo nieqa biex tħaddem id-demmm.
- TREQRIQ – Li wieħed jieħu l-ħaġa bil-qajl u jtawwal iż-żmien f'dak li jagħmel.
- TRINKA – Taħfira bil-furmatur magħmula mill-mastrudaxxa biex jingasta. *Dawk li jaħdmu fil-bastimenti flok tagħmel trinka jgħidu tagħmel paxxma.*
- TSANGIT – Agġomi.
- TSEBBAQ, JISSEBBAQ – Fettex, iffittex jidħol l-ewwel; iffolla, jiffolla biex jgħaddi lill-oħrajn; tafa' rasu biex jisboq lil sieħbu. *X'inti tis-sebbaq? i.e. X'għaġġla għandek?*
- TSIEFAH, JISSIEFAH – *Jisfaħ sikwit, tgħaddi u targa' tgħaddi spiss minn triq waħda, bħal xi hadd għall-maħbuba ta' qalbu; tiskarigġa; tippas-sigġa. "To hover about".*

TTIBBEL (ITTIBBEL), JITTIBBEL – Iċċajpar.

TUDUN – Hamiem salvagg kbir, mhux tal-barr.

TUFFIEHA – Fil-ktir *tfiefaħ*.

TUGUN – It-tieni biċċa tal-musrana rqiqa fejn issir il-bajda; it-taissil tal-wild; dak li jkun fih it-tarbija. *Il-baqra tewmija aktarx ma tgħammarx għax bla tuġun.*

TWEJQA – (i) Tieqa żghira (ii) Uqija b'tifsirha mċekken; *għaxar twejquet* flok *għaxart ewwieq*.

TURIB jew TWARRIB – Li wiehed iwarrab. "Removal".

TGHAN – Xabla, xablott.

TGHANQAD, JITGHANQAD – Sar, isir għenieqed. *Il-laring meta jitgħanqad irodd.*

TQASSAM – Jitqassmu familja familja (għjiel għjiel) u jingabru għalihom. Il-ferħ tan-naħal malli johroġ mill-garar jibda jżanzan iżanzan u jmur (jitqassam).

TUQQALA – Ir-rota tal-magħżel li jagħżlu bih.

TWIEL – Habat moħħu, ma jibqax miġbur; habat jigġennen.

TWIKKA – *Kulħadd twikka*, jiġifieri kulħadd xteħet jorqod. *U twikkew*, i.e. imteddew.

TŻAMBAR, IŻŻAMBAR – Mela, jimla tajjeb; tala' bi tlieta jew erba' saffi. *It-tgħam jekk ikollu x-xita jiżżambar.*

U

U KOLLOX – Ġa, diġa, u l-aħħar. *Kont u kollox sejjer nitlaq biex immur nistad bil-mitlaq.* L-u xi drabi tidher bħal haġa żejda biex timla u ssebbah. *In-nghaġ tmut u wieqfa.*

UDIENI – Bċejjeċ tar-raddiena, tal-gild jew tar-rix b'ċarruta mdawwra magħhom imdahħlin waħda f'kull waħda mill-*għarajjes* biex fihom jidhol iż-żerzur.

URIEK – pl. ta' wirk. Għandi wraki jugggħuni jew maħlulin.

W

WAHAM – Xewqa mgenna għal xi ikel.

WAHDA – *Kull waħda bi tnejn*, kull ma jmur itenni. *Issa s-sħana tax-xemx tibda kull waħda bi tnejn*, "Adesso il calore del sole procederà con proporzione geometrica". *X'waħda din!*, għajjât ta' biża' jew ta' għageb: *X'waħda din, waslet id-dagħwa tiegħu!*

WAQA' – X'naqa' u nqum! i.e. x'jimpurtani!

WASLA – Biċċa tal-moħriet; tkun għuda twila titwaħhal fil-*madmad*.

WATAL (jew WATAR) – Biċċa għodda tad-daqq tat-tajjar. Dak il-ħabel magħmul minn daqs għaxra jew tnax-il musrana tal-bhejjem li jkun mistrinġut mal-*lasta* u jagħtu fuqu biċ-*Ċik*. L-itjeb li jkun tal-għens salvagġ.

WEJDA – Mnejn taqbad ir-raddiena biex iddawwarha.

WERREK, TWERREK – Qala', jaqla' Wirk Wirk biex jimxi; idum biex jaqla' kuxxtejh, għalhekk tqil fil-mixi; ikerċaħ biex jimxi, għalhekk ftit zopp. *Mara ħoxna mdaħħla fiż-żmien għaddejja twerrek; Il-fniek iwerrku.*

WIĊĊ TAR-RABA' – Il-mizrugħ li jkun tala' fil-wiċċ mill-ħamrija 'l fuq; kull ma jkun qiegħed jitrabba u jikber fir-raba'. Il-wiċċ tas-sajf qisu: qara' twil, bħajra, qamħ, żara', kemmun, ħlewwa. Il-wiċċ tax-xitwa, li jitrabba fix-xitwa, qisu: iñdivja, pastard, kaboċċi, patata, ġdur, ravanell, basal aħdar, zfunnarija, ful, piżelli, qara' baġħli, għal dak li hu ħxejjex, u silla widna, kuċċarda, gilbiena, għal dak li hu ħxielef. Il-wiċċ tas-sajf irid ix-xemx u tax-xitwa l-ilma.

WITET – Għuda mwaħħla mal-ħajt ma' hiex iddendel il-ħwejjeg, spalliera. Fil-ktir *utiati*: zewġt utiati.

WIXX – Fih wixx: ironically, meaning "he is an undesirable".

WIŻEB, JIŻEB – nizel, jinzel mill-mizieb, bħal ilma minn fuq bejt, kafè ta' mithna.

WQATT (megħmil) – Sħiħ. Bħalkieku titkellem fuq il-bajtar, tgħidlu lil sieħbek: *Ma tekolx waħda wqatt!*

(FADAL)